

ABSTRACT

Hairat's letters to Jalil Qidwai

This article contains 65 letter's Hairat Shimalawi written to Jalil Qidwai during 1949-1963. These letters contain information about contemporary poets and critical review of their contribution to Urdu literature. These letters are expression of interest in writings of many scholars and research journals published from different places.

ڈاکٹر شاہ انجم

حیرت شملوی کے خطوط بنام جلیل قدوائی

حیرت شملوی (۱۹۰۰ء-۱۹۶۳ء) اردو کے معروف شاعر و ادیب اور مترجم تھے۔ آپ کا اصل نام عبدالمجید خاں اور والد کا نام عبداللطیف خاں تھا۔ آپ کے ادبی نام کا لاحقہ ”شملوی“ بخوبی پتا دیتا ہے کہ آپ کی مٹی کہاں کی ہے؟ علی گڑھ، موڈک (راجستھان)، رام پور (یوپی) اور پھر دہلی قیام کرتے ہوئے ۱۹۶۳ء میں پاکستان پہنچے۔ ابتداً سکھڑ میں اپنے اعزاز کے ہاں ٹھہرے۔ بعد ازاں کراچی میں درگاہ حضرت عبداللہ شاہ غازی واقع کلفٹن پر ایسا قیام کیا کہ پھر بعد از وفات ہی وہاں سے پاپوش نگر کے قبرستان پہنچائے گئے۔

حیرت نے علی گڑھ سے گریجویشن کر کے ہندوستان کی مرکزی حکومت میں سرکاری ملازمت اختیار کی۔ بقول جلیل قدوائی: وہ متحدہ ہندوستان کی مرکزی اسمبلی میں ایک شعبے کے نگران تھے۔ اپنی نجی زندگی میں شملہ کی بزم ادب کی روح ورواں اور اس آل انڈیا مشاعروں کی جان تھے مگر پھر دیکھتے ہی دیکھتے ایسے بیمار پڑے کہ نچلا دھڑمفلوج ہوتا چلا گیا۔ مجبوراً قبل از وقت رٹائرمنٹ اور پنشن لینا پڑی۔ حیرت کی زندگی میں ان کا صرف ایک شعری مجموعہ ”آئینہ حیرت“ ہی شائع ہوسکا۔ آپ چھوٹی بحر میں غزل کے استاد کہے گئے ہیں۔ جلیل قدوائی (۱۹۰۳ء-۱۹۹۶ء) نے ان کی غزل گوئی خصوصاً ان کے مذکورہ وصف ہی کے پیش نظر انھیں ”کلاسیکی غزل گو اور اُستادِ سخن“ قرار دیا ہے۔ اسی طرح علامہ امتیاز علی خاں عرشی رام پوری نے کلام حیرت دیکھ کر کہا تھا کہ: ”میں اب تک آپ کو شاعر جانتا تھا۔ صاحب طرز استاد نہیں سمجھتا تھا، ان غزلوں کے مطالعے کے بعد میں نے باور کر لیا ہے کہ آپ اس وقت تمام غزل گویوں کے پیشوا ہیں“۔

حیرت اور جلیل قدوائی کے دوستانہ روابط کا آغاز ۱۹۳۶ء میں اس وقت ہوا، جب جلیل نے علی گڑھ یونیورسٹی کے شعبہ اردو کو بوجہ چھوڑ کر حکومت ہند کی ملازمت اختیار کی۔

راقم سطور کے پاس تقریباً تمام دست یاب حیرت۔ جلیل، مراسلت محفوظ ہے۔ اس سلسلہ مراسلت کے کچھ منتخب خطوط

”تحقیق“ جام شورو کے مکتوبات نمبر (۱) میں شائع ہوئے تھے۔ زیر نظر اشاعت میں حیرت شملوی کے کچھ اور خطوط پیش کیے جا رہے ہیں۔ خطوط کی تاریخی، علمی، ادبی اور ثقافتی حیثیتیں مسلمہ ہیں۔ سوانحی تحقیق میں ایسا مسالا کتنا مفید ثابت ہو سکتا ہے؟ یہ امر اہل علم سے تو یقیناً پوشیدہ نہیں۔

پیش کردہ خطوط کا متن اصل کے عین مطابق ہے۔ اس ضمن میں حفظِ متن کے اصولوں کو پیش نظر رکھا گیا ہے۔ آخر میں ایک صراحت ضروری معلوم ہوتی ہے وہ یہ کہ بعض مقامات پر پرانے املا کی جگہ املاے جدید کو اختیار کیا گیا ہے۔ مثلاً: بھجدریں، بھہرونگا، آجکل، بلقلم نسبتاً، بیجا وغیرہ

خط کے آخر میں اپنے دست خط کے بعد مکتوب نگار نے جو سطور ایراد کی ہیں ان پر رقم نے پس نوشت کی سُرخی کا اضافہ کیا ہے۔ قابل وضاحت مقامات پر مختصر حواشی بھی تحریر کیے گئے ہیں۔

حرف آخر یہ کہ حیرت کی نثر بھی ان کی غزل کی طرح پڑھے جانے کے لائق ہے۔ ہاتھ لگن کو آرسی کیا، ملاحظہ کیجیے، لیکن اس سے قبل خطوط کی فہرست پر بھی ایک نظر ڈالتے چلیں:

نمبر شمار	مقام تحریر	تاریخ تحریر	نمبر شمار	مقام تحریر	تاریخ تحریر
۱۔	موڑک (راجستھان)	۹ نومبر ۱۹۴۹ء	۲۔	موڑک	۲۵ دسمبر ۱۹۴۹ء
۳۔	موڑک	۵ ستمبر ۱۹۵۰ء	۴۔	موڑک	۳۱ اکتوبر ۱۹۵۰ء
۵۔	موڑک	۲ نومبر ۱۹۵۰ء	۶۔	موڑک	۲۳ جنوری ۱۹۵۱ء
۷۔	موڑک	۲۹ مارچ ۱۹۵۱ء	۸۔	رام پور (پوپی)	۱۶ جنوری ۱۹۵۲ء
۹۔	رام پور	۲۲ اگست ۱۹۵۲ء	۱۰۔	رام پور	۲۱ فروری ۱۹۵۳ء
۱۱۔	رام پور	۲۵ جون ۱۹۵۳ء	۱۲۔	رام پور	۱۳ جنوری ۱۹۵۴ء
۱۳۔	رام پور	۹ فروری ۱۹۵۴ء	۱۴۔	رام پور	۹ اپریل ۱۹۵۴ء
۱۵۔	رام پور	۲۹ اپریل ۱۹۵۴ء	۱۶۔	رام پور	۲۷ مئی ۱۹۵۴ء
۱۷۔	رام پور	۱۳ جنوری ۱۹۵۵ء	۱۸۔	رام پور	۱۷ جولائی ۱۹۵۵ء
۱۹۔	رام پور	۱۷ ستمبر ۱۹۵۵ء	۲۰۔	رام پور	۲۵ مئی ۱۹۵۶ء
۲۱۔	رام پور	۲۰ جون ۱۹۶۰ء	۲۲۔	رام پور	۱۱ ستمبر ۱۹۶۰ء
۲۳۔	رام پور	۲۵ ستمبر ۱۹۶۰ء	۲۴۔	رام پور	۱۴ اکتوبر ۱۹۶۰ء

۲۵-	رام پور	۱۴ نومبر ۱۹۶۰ء	۲۶-	رام پور	۲۳ نومبر ۱۹۶۰ء
۲۷-	رام پور	۱۹ دسمبر ۱۹۶۰ء	۲۸-	رام پور	۲۷ دسمبر ۱۹۶۰ء
۲۹-	رام پور	۱۹ جنوری ۱۹۶۱ء	۳۰-	رام پور	۱۳ فروری ۱۹۶۱ء
۳۱-	رام پور	۹ مارچ ۱۹۶۱ء	۳۲-	رام پور	۱۱ مارچ ۱۹۶۱ء
۳۳-	رام پور	۳۰ مارچ ۱۹۶۱ء	۳۴-	رام پور	۱۷ اپریل ۱۹۶۱ء
۳۵-	رام پور	۲۶ مئی ۱۹۶۱ء	۳۶-	رام پور	۹ جولائی ۱۹۶۱ء
۳۷-	رام پور	۱۷ ستمبر ۱۹۶۱ء	۳۸-	رام پور	۲۳ اکتوبر ۱۹۶۱ء
۳۹-	رام پور	۷ نومبر ۱۹۶۱ء	۴۰-	رام پور	۱۸ جنوری ۱۹۶۲ء
۴۱-	رام پور	یکم فروری ۱۹۶۲ء	۴۲-	رام پور	۲۲ فروری ۱۹۶۲ء
۴۳-	رام پور	۲۱ مارچ ۱۹۶۲ء	۴۴-	رام پور	۱۷ اپریل ۱۹۶۲ء
۴۵-	رام پور	۲ جون ۱۹۶۲ء	۴۶-	رام پور	۷ اگست ۱۹۶۲ء
۴۷-	رام پور	۲۱ اگست ۱۹۶۲ء	۴۸-	رام پور	۲۳ اگست ۱۹۶۲ء
۴۹-	رام پور	۱۲ ستمبر ۱۹۶۲ء	۵۰-	رام پور	۲۲ اکتوبر ۱۹۶۲ء
۵۱-	پرانا سکھر (سندھ)	۱۷ دسمبر ۱۹۶۲ء	۵۲-	پرانا سکھر	۲۱ دسمبر ۱۹۶۲ء
۵۳-	پرانا سکھر	۲۵ دسمبر ۱۹۶۲ء	۵۴-	پرانا سکھر	۲ جنوری ۱۹۶۳ء
۵۵-	پرانا سکھر	۱۱ جنوری ۱۹۶۳ء	۵۶-	پرانا سکھر	۲۸ فروری ۱۹۶۳ء
۵۷-	پرانا سکھر	۱۴ مارچ ۱۹۶۳ء	۵۸-	کراچی	۱۳ اپریل ۱۹۶۳ء
۵۹-	کلفٹن، کراچی	۲۶ اپریل ۱۹۶۳ء	۶۰-	کراچی	یکم مئی ۱۹۶۳ء
۶۱-	کراچی	۶ مئی ۱۹۶۳ء	۶۲-	کراچی	۱۴ مئی ۱۹۶۳ء
۶۳-	کراچی	۱۵ مئی ۱۹۶۳ء	۶۴-	کراچی	۲۴ مئی ۱۹۶۳ء
۶۵-	کراچی	۱۲ جون ۱۹۶۳ء			

(۱)

[پوسٹ کارڈ]

۷۸۶

موڈک (راجستھان)

بدھ، ۹ نومبر ۱۹۳۹ء

برادر گرامی جلیل صاحب! السلام علیکم

یہ کارڈ محض رسید ہے یعنی یہ کہ ”قومی زبان“ کے تین پرچے اور ایک پرچہ ”اردو ادب“ مل گئے۔ اس نوازش کا دلی شکر یہ۔ مگر آئندہ جواب خط میں اتنی تاخیر نہ کیا کریں، مجھے تو یہ گمان ہو چلا تھا کہ میرا خط آپ تک نہیں پہنچا۔ رسالہ ”اردو ادب“ مل جائے تو بھیج دیں لیکن بھیجنے سے پہلے ٹیلیفون پر بدرالدین احمد صاحب سے بھی پوچھ لیں، جب اتنے دن آپ کا خط نہیں آیا تو میں نے یہ فرمائش اُن سے کر دی تھی، اس لیے ایسا نہ ہو کہ رسالہ وہ بھی بھیج دیں اور آپ بھی۔ ”ماہ نو“ آپ نہ بھیجیں، بدرالدین احمد صاحب لکھ چکے ہیں کہ وہ بھجوائیں گے۔

قومی زبان البتہ آپ بھیجیں اور رسالہ اردو اور ان کے علاوہ کبھی کبھار اپنی نظر سے کوئی اور ادبی تحفہ، ایک پرچہ معاشیات ابھی بھیجیے۔ دیکھیں تو سہی آپ کا یہ خط ۵ نومبر کا چلا آج ۹ نومبر کو مجھے مل گیا۔ اُمید ہے کہ اس طرف سے یہ کارڈ بھی اسی طرح جلد آپ تک پہنچ جائے گا۔

یکم نومبر کا نمکدان ۱۲ اب تک نہیں ملا، شاید اس مرتبہ یہ حضرات حیرت کو بھول گئے۔

ان شاء اللہ آئندہ خط میں دو چار غزلیں بھیجوں گا، اس وقت یہ پانچ شعر ملاحظہ فرمائیں:

مسلسل ہی رہے گی ابتلا کیا
نہ ہوگا ختم اس کا سلسلہ کیا
یہ کیا سرگوشیاں سی ہو رہی ہیں
چمن میں کوئی تازہ گل کھلا کیا
اسے اہل نظر ہی جانتے ہیں
کسی کو خاک میں مل کر ملا کیا
اگر ان کا ستم بھی اک کرم ہے
تو پھر اس کی شکایت کیا گلہ کیا
چلو یہ تو ہوا معلوم حیرت
کہ ہوتا ہے محبت کا صلہ کیا
بیمار ہوں اور بدستور معذور و مجبور مگر صحت کی طرف سے مایوس مطلق نہیں یہی اُمید ہے کہ باری تعالیٰ فضل فرمائیں گے۔

طالب دعا
عبدالحمید حیرت

[پس نوشت]

زیبا صاحب ۱۳ اور جعفری صاحب ۱۲ کیا آپ ہی کے حکم سے وابستہ ہیں؟ بہ صورت ملاقات عبدالحمید حیرت کا سلام پہنچادیں، بیگم جلیل سے سلام کہہ دیں، بچوں کو بہت بہت دعا۔ حیرت

(۲)

[پوسٹ کارڈ]

۷۸۶

موڈک (راجستھان)

اتوار، ۲۵ دسمبر، ۱۹۴۹ء

جلیل صاحب مکرم! السلام علیکم

خط تو آپ کا کوئی آیا نہیں، ۱۶ دسمبر کا ”قومی زبان“ البتہ آپ کی طرف سے ضرور ملا، خیر یہی سہی، میں نے آپ سے رسالہ اردو کے لیے بھی درخواست کی تھی مگر... یہ درخواست بدرالدین احمد صاحب سے بھی کی تھی، مگر...

اس کے علاوہ شاید ایک درخواست، یہ بھی کی تھی کہ Islamic Life ایک تازہ رسالہ کراچی سے نکلا ہے، ممکن ہو تو ایک پرچہ (نمونہ) اس کا بھی بھیجیں، مگر...

اچھا لیجیاب وعظ سنئے:

کچھ برا بھی سنو تو غم نہ کرو
اپنی ہمدردیوں کو کم نہ کرو
نہ کرو فکرِ بیش و کم نہ کرو
صبح شادی کو شامِ غم نہ کرو
حق کو باطل کے ساتھ خم نہ کرو
اپنی جانوں پہ یہ ستم نہ کرو
جاہ و حشمت کے آستانوں پر
سرکسی حال میں بھی خم نہ کرو
کام لو صبر و استقامت سے
مشکلیں آپڑیں تو رم نہ کرو
چھوڑنا جن کا بارِ خاطر ہو
ایسے سامان ہی بہم نہ کرو
اب تو اے دوستو خدا کے لیے
ذکرِ بت خانہ و ضم نہ کرو
اپنے ہاتھوں ہی اپنی ناقدری
اے عزیزانِ محترم نہ کرو
ہے اگر فکرِ عاقبت حیرت
گم خدارا رہِ حرم نہ کرو

اربابِ نمکدان، ”نمکدان“ نہیں بھیجتے خیر کچھ مضائقہ نہیں، وجہ ظاہر ہے ان کے مطلب کی میرے پاس کوئی چیز نہیں، دو تریجے ان کے پاس لٹک رہے ہیں، شاید ان کے نزدیک وہ تریجے اشاعت کے لیے موزوں نہیں، اللہ اللہ خیر سلا۔ قصہ ختم

نیاز مند بیمار و گنہگار
حیرت

(۳)

[پوسٹ کارڈ]

۷۸۶

موٹک (راجستھان)

منگل، ۵ ستمبر ۱۹۵۰ء

جلیل صاحب مکرم! السلام علیکم

پچھلا خط ۲ اگست کو لکھا تھا، نہ رسید آئی نہ معروضات کا جواب۔

۲۔ اس دوران میں سالنامہ ۱ ملا، ادارت سے عسکری صاحب غائب، بہر حال رسالہ ادب و شعر کا دیدہ زیب و دلقریب

مرقع تھا۔

۳۔ آپ کے منتخب اشعار میں محشر صاحب بدایونی کا وہ شعر بیاض حیرت میں بھی تھا، دوسرے اشعار معلوم نہیں آپ نے

کہاں سے لیے کم از کم ان پرچوں میں تو نہیں تھے، جو یہاں مجھ تک پہنچ جاتے ہیں۔

اگر آپ کی غزل کی تعریف کرتا ہوں تو اس کے یہ معنی ہوں گے، کہ اپنی غزل کی تعریف چاہتا ہوں، اس لیے کچھ نہیں کہتا۔

۴۔ کتابوں سے متعلق اُس سوال کا جواب کب دیجیے گا؟ اس سلسلے میں مندرجہ ذیل حضرات کے پتے چاہئیں، مرحمت فرمائیں۔

جناب ہاشمی فرید آبادی ۲ جناب وحشت (سید رضا علی)

جناب عندلیب شادانی جناب یاس یگانہ

جناب اثر (لکھنؤی سابق ڈپٹی کلکٹر) ۳

۵۔ مالک رام صاحب ۴ کو آپ کا سلام لکھ چکا ہوں، ہنوز جواب نہیں آیا، مالک رام صاحب اب اسکندریہ سے بغداد منتقل

ہو گئے ہیں۔

۶۔ میں نے وزیر احسن صاحب عابدی ۵ کا پتا بھی پوچھا تھا، آپ نے توجہ نہیں فرمائی، معلوم ہو تو تحریر فرمائیں یا دریافت فرما کر

لکھیں۔

۷۔ میرا حال بدستور ہے لیکن ہمت پست نہیں اور اُمید کمزور نہیں۔

۸۔ بچوں کو دعا اور پیار۔

۹۔ ابھی ابھی اسد صاحب کا خط ملا، دفتر شکایت سب سوخت۔

نیاز مند
حیرت

(۴)

[پوسٹ کارڈ]

۷۸۶

موٹک (راجستھان)

منگل، یکم نومبر ۱۹۵۰ء

جلیل صاحب! مکرم السلام علیکم

پچھلا خط ۱۳ اکتوبر کو لکھا تھا اس میں یہ غزل تھی ’اس در کے سوا جس کا ٹھکانا ہی نہیں اور‘ امید ہے کہ یہ خط آپ کی نظر سے گزرا ہوگا۔

۲۔ اکتوبر کا ’ماہ نو‘ آج یکم نومبر کو ملا، مگر ستمبر کا شمارہ نہیں ملا، منتظر ہوں کہ کب ملے، محرومی گوارا نہیں۔

۳۔ مالک رام صاحب کا دوسرا خط بغداد سے آیا، اب وہ بغداد منتقل ہو گئے ہیں، آپ کا سلام ان تک پہنچا چکا ہوں۔

۴۔ تسلیم کہ وزیر الحسن صاحب عابدی کا پتا آپ کو معلوم نہیں مگر ان کا پتا معلوم کر لینا آپ کے لیے نسبتاً آسان ہے، توجہ فرمائیں۔

۵۔ ’اردو‘ اور ’قومی زبان‘ بلکہ ایک پرچہ معاشیات بھی چاہیے، اگر آپ کرم فرمائیں۔

۶۔ میرے لیے دعا فرمائیں بدستور بیمار ہوں، بچوں کو دعا اور پیار۔

نیاز مند

عبدالحمید حیرت

[پس نوشت]

۷۔ اسد صاحب ’آئینہ حیرت‘ پر کچھ لکھ رہے ہیں، اگر چند لفظ آپ بھی لکھ دیں، تو سبحان اللہ۔ آپ نے حسرت پر

لکھا کچھ حیرت پر بھی ہو جائے۔

مزید

پچھلے ایک خط میں ’غزل نما‘ کی ضرورت کی طرف اشارہ کیا تھا، ارادہ کر رہا ہوں کہ اکتوبر یا نومبر کے ان رسائل سے جو

میرے پاس آئے ہیں خود ایک ’غزل نما‘ تیار کروں اور آپ کے پاس بھیج دوں، اگر یہ چیز آپ کو پسند آئی تو ’ماہ نو‘ کے لیے ایک اچھا

موضوع ہوگا۔ ۳

سہ ماہی ’نوائے ادب‘ بمبئی کیا آپ نے منگوا یا؟

حیرت

(۵)

[پوسٹ کارڈ]

۷۸۶

موٹک (راجستھان)

جمعرات، ۲ نومبر ۱۹۵۰ء

جلیل صاحب مکرم! السلام علیکم

ایک عریضہ پرسوں ہی لکھ چکا ہوں، مگر تاریخ غلط لکھ گیا، اس روز تو ۳۱ تاریخ تھی۔
صبح وہ خط لکھا شام کو بصیغہ رجسٹری ”ماہ نو“ ستمبر ملا۔ یہ خط دراصل اسی کی رسید ہے۔
آج آپ کا خط بھی ملا، کسی سے لکھوایا ہوا خط، کچھ مضائقہ نہیں مضمون تو آپ کا تھا۔
”نمکدان“ ہنوز نہیں ملانے تازہ ”قومی زبان“، شاید امر و زفر دہلی میں ملے۔ ”اردو“ کے لیے کسی اور بندہ خدا کو تکلیف دوں گا۔
آج بغداد سے مالک رام صاحب کا بھی خط آیا ہے۔ بہت مختصر خط، کوئی بات قابل ذکر نہیں۔
وزیر احسن صاحب عابدی کا پتا معلوم ہو جائے تو ضرور مطلع فرمائیں۔
”نواب“ صاحب سے پھر ملاقات ہو تو سلام پہنچادیں آپ کو معلوم ہو تو ”سیڈھ“ صاحب کا پتا بھی لکھیں۔
بچوں کو دعا اور پیار

احقر

حیرت بیار

(۶)

[پوسٹ کارڈ]

۷۸۶

موٹک (راجستھان)

منگل، ۲۳ جنوری ۱۹۵۱ء

جلیل صاحب مکرم! السلام علیکم

ایک مہینے سے زیادہ ہوا آپ کا کوئی خط نہیں ملا، نہ میرے خط کا جواب۔
۲۔ میں نے دفتر کے پتے پر زیبا صاحب اور جعفری صاحب کو خط لکھے تھے مگر جواب ایک صاحب نے بھی نہ دیا، اگر
مضائقہ نہ ہو تو دونوں صاحبوں سے ٹیلیفون پر دریافت کریں اور مجھے مطلع۔
۳۔ ”ماہ نو“ کے لیے میں نے ایک غزل پچھلے دنوں اسد صاحب کی وساطت سے بھیجی تھی، اگر نہ پہنچی ہو تو وہ یہ ہے:

آئینہ حیرت

جہاں یہ ہو کہ حساب و کتاب کیا ہوگا برائیوں سے وہاں اجتناب کیا ہوگا
خدا نہ کردہ بتوں سے اگر سوال کیا جناب خود ہی سمجھ لیں جواب کیا ہوگا

کرے بھی کوئی تو کس پیشکش پہ ناز کرے
 کسی غریب کے آلام کی خبر سن کر
 شکایتِ غم پنہاں بھی کر نہیں سکتے
 وہ سر زمین جہاں رات ہی نہیں ہوتی
 ہوئے نہ ہم بھی تو پھر بارِ غم اٹھانے میں
 جو چاہتا ہی نہیں منزل آشنا ہونا
 خبر نہیں کہ وہاں انتخاب کیا ہوگا
 جو سنگدل ہیں انھیں اضطراب کیا ہوگا
 اب اور اس سے زیادہ عتاب کیا ہوگا
 طلوع اس کے لیے آفتاب کیا ہوگا
 ہمارے بعد کوئی کامیاب کیا ہوگا
 وہ حضر راہ سے بھی فیض یاب کیا ہوگا
 یہ ولولہ تو ہے لیکن خبر بھی ہے حیرت
 اُلٹ دیا جو کسی نے نقاب کیا ہوگا
 ۴۔ دسمبر کے ایک نمکدان میں ”اخبار الموزک“ نکلا تھا کیا آپ کی نظر سے گزرا۔

مجید صاحب لاہوری سے یہ شکایت شاید بے جا نہیں کہ نہ نمکدان بھیجتے ہیں نہ خط کا جواب دیتے ہیں۔ کراچی میں میرے ایک کرم فرما (صدیقی صاحب) نمکدان بھیج دیتے ہیں اگر صدیقی صاحب دسمبر کا نمکدان نہ بھیجتے تو ہمیں یہ بھی نہ معلوم ہوتا کہ ”اخبار الموزک“ کس پرچے میں چھپا۔

آپ کی طرف سے کوئی تحفہ نہیں یہاں تک کہ ”قومی آواز“ دیکھی نہیں خیر۔
 نواب صدیق علی خاں صاحب سے ملاقات ہو تو سلام پہنچادیں۔
 اُمید ہے آپ اور جملہ اہل خانہ بخیریت ہوں گے۔
 یہاں تو بدستور بیمار ہیں۔

نیاز مند
 عبدالمجید حیرت

[پس نوشت]

کسی وقت فرصت نکالیے اور کتابوں سے متعلق اس سوال پر بھی توجہ فرمائیے، فرصت نکالنے سے نکلے گی ویسے نہیں۔

(۷)

[پوسٹ کارڈ]

۷۸۶

موژک (راجستھان)

جمعرات، ۲۹ مارچ ۱۹۵۱ء

جلیل صاحب مکرم! السلام علیکم

مؤذت نامہ ملا، اور ”قومی زبان“ مؤرخہ ۱۶ فروری، آپ کی تصویر دیکھی، لیکن اگر نشان لگانہ ہوتا تو پہچاننا مشکل ہوتا۔
۲۔ ”قومی زبان“ کے لیے آپ زحمت نہ فرمائیں، ہمارے بدرالدین صاحب نے سال بھر کا چند اپنی جیب سے دے دیا ہے اور پرچہ جاری کر دیا ہے، خدا انھیں جزائے خیر دے کہ انھوں نے اس گنہگار پر اتنا بڑا کرم کیا، لیکن یہ میری تحریک نہ تھی، بلکہ میں نے تو انھیں روکا تھا کہ، میرے لیے ایسی کوئی تکلیف نہ فرمائیں۔

۳۔ مارچ کا ”ماہ نو“ مل چکا ہے۔ جناب خاور اسے میں واقف نہیں، میرے لیے تو یہ نام کچھ نیا سا ہے، معلوم نہیں ”ماہ نو“ کی ادارت میں یہ تبدیلیاں کیوں ہو رہی ہیں اور کیوں غریب ”قریشی“ اس اعزاز سے سبکدوش کر دیے گئے۔
۴۔ کتابوں کے نام ضرور کسی قریبی فرصت میں لکھ دیجیے، بہت دن ہو گئے ہیں۔
جناب زیبا اور جناب جعفری سے یہ پوچھ کر تو لکھیے کہ کیا انھیں عریضہ نہیں ملا، اگر ملا، تو حیرت ہے کہ انھوں نے جواب سے محروم رکھا۔

۵۔ قومی زبان میں جناب مدیر (شجاع) کی ایک نظم جناب جگر کی مداحی میں نظر سے گزری، مگر کتنی مشکل تھی، یہ نظم۔

۶۔ نواب صدیق علی خاں صاحب سے بشرط ملاقات سلام کہہ دیں، بچوں کو بہت بہت دعا۔

نیاز مند

عبدالجمید حیرت

(۸)

[پوسٹ کارڈ]

۷۸۶

رامپور (یوپی)

محلہ آتش بازاں

بدھ، ۱۶ جنوری ۱۹۵۲ء

جلیل صاحب مکرم، السلام علیکم

ابھی گیا رہ بجے ڈاک سے ماہ نوملا جنوری کا شمارہ، مگر وہ نومبر کا رسالہ اب تک نہ ملا، آپ کے وعدے کے باوجود بھی نہیں، اس وقت جنوری کا پرچہ ملا، تو ایک بچی نے بھی تقاضا کیا اور کہا کہ جلیل صاحب نے تو لکھا تھا کہ نومبر کا پرچہ بھجوار ہے ہیں، پھر یہ کیا بات کہ اب تک نہیں آیا، واضح ہو کہ بچیوں کو رسالہ تصویروں کی وجہ سے بہت پسند ہے اور مضامین میں، شہید لیاقت علی خان کا ذکر خیر، اس

حصین شمارہ: ۳۶۔ جولائی تا دسمبر ۲۰۱۸ء

۷۴

لیے جلد توجہ فرمائیں۔

آپ کا انتخاب حسرت ان شاء اللہ ضرور بھیجوں گا اور عنقریب، کس کھلنے کی نوبت نہیں آئی، آج کل سردی بہت تیز ہے کچھ کرنے دھرنے کی ہمت نہیں ہوتی۔

نگار کا حسرت نمبر مجھے کل ملا، آپ تک بھی پہنچ چکا ہوگا، پورا دفتر ہے اور میرے نزدیک بہت وقیع، اردو ادب کا حسرت نمبر ابھی نہیں نکلا۔ اگر نکلا بھی تو ”نگار“ سے بہتر تو کیا ہوگا۔

ڈاک اگرچہ ”شوکت حسین صاحب بی اے، بی ٹی (علیگ) کے پتے سے بھی آجاتی ہے، محلہ کھاری کنواں، رامپور، لیکن بہتر یہ ہے کہ شوکت صاحب کا نام حذف کر دیا جائے، اور محلہ کھاری کنواں نہیں بلکہ محلہ آتش بازاں لکھا جائے، میں مہینوں سے اسی محلے میں ہوں اور یہ محلہ ڈاک خانے سے بہت قریب ہے اس قرب کی بدولت ڈاک بہت جلد مل جاتی ہے۔
گھر میں آداب کہیے اور بچوں کو دعائیں۔

اسد صاحب بدر صاحب اور فیض صاحب جس سے جب ملاقات ہو میرا سلام کہہ دیں۔ اسد صاحب مہینوں سے خاموش ہیں، معلوم نہیں کیوں؟ جناب خاور نے غزل کے خلاف وہ ”جہاد کیا بند کر دیا“؟

نیاز مند

عبدالحمید حیرت

قومی زبان (یکم جنوری) میں آپ کے مجموعہ کلام کا اشتہار تھا آپ کے خط سے تو یہ ظاہر ہوتا تھا کہ مجموعہ زیر ترتیب ہے۔

(۹)

[پوسٹ کارڈ]

۷۸۶

رامپور (یو پی)

محلہ آتش بازاں

جمعہ ۲۲ اگست ۱۹۵۲ء

جلیل صاحب مکرم، السلام علیکم

موڈت نامہ مورخہ ۳۱ جولائی مل چکا ہے۔ رسید میں تاخیر کی ایک وجہ اس مرتبہ یہ بھی ہے کہ ایک ہفتے سے بہت بری طرح انفلوئنزا میں مبتلا ہوں، طبیعت بے حد کمزور پراگندہ اور مضحل ہے۔

اس دوران میں جنوری اور اپریل کا ”العلم“ ملا، اور ایک پرچہ خلاف توقع ”نمکدان“۔

امید ہے کہ آپ اور جملہ اہل خانہ اب اچھے ہوں گے کیا آپ دفتر جانے لگے؟

زبیا صاحب اور جعفری صاحب سے سلام کہیے جعفری صاحب اپنی ہکلی غزل مرحمت فرمائیں، خط لکھنے کی انھیں فرصت کہاں۔
 اسد صاحب کا خط آچکا ہے، جواب بھی دے چکا ہوں۔
 خاور صاحب نے میرے خط کا جواب نہیں دیا۔ جولائی کا ماہ نو بھی نہیں بھیجا۔ ایسے بزرگوں کو کوئی لکھے بھی کیا؟
 گھر میں آداب، بچوں کو دغا۔

احقر
 حیرت

(۱۰)

[پوسٹ کارڈ]

۷۸۶

راپور (یو پی)
 محلہ آتش بازاں
 سنیچر، ۲۱ فروری ۱۹۵۳ء

جلیل صاحب مکرّم، السلام علیکم

پچھلا عریضہ ۱۶ جنوری کو لکھا تھا، اب تک جواب سے محروم ہوں کیا عجب کہ آپ پھر کسی طوفانی دورے پر ہوں اور اس میں اتنی فرصت بھی نہ ملی ہو کہ اپنی خیریت کے دو حرف ہی کھینچ دیتے۔

۲۔ آج ”العلم“ ملا۔ جنوری ۱۹۵۳ء کا شمارہ۔

سخنوران بدنام ”میں“ امانت کو دیکھا اور انتخاب مندرجہ سے اپنے لیے علیحدہ ایک انتخاب کر لیا، یہ کوئی ۳۰-۴۰ شعر ہوں

گے، بہت کافی ہیں۔

اسد صاحب نہ معلوم اس قدر کیوں خاموش ہیں، میں نے پھر خط لکھا تھا، جواب ندارد۔

آپ کے نام پچھلے خط میں، میں نے فیض صاحب کے متعلق پوچھا تھا وہ بریلی آئے یہاں تک نہ آئے، شکایت یہ ہے کہ

خط نہ یہاں سے لکھا نہ وہاں سے، خیر ملاقات ہو تو میرا سلام کہہ دیں۔

پنشن کا معاملہ بدستور لٹک رہا ہے۔

”ماہ نو“ سے صرف ۲۵ روپے ہی مل کر رہ گئے۔ یہ جولائی کا ذکر ہے۔ میں نے اس سلسلے میں خاور صاحب کو لکھا تھا کہ

اگر کچھ باقی ہو تو..... مگر وہ چپ ہیں خط پی گئے۔

بدرالدین احمد صاحب کا کرم دیکھیے کہ مرے منع کرنے کے باوجود اردو سائنس، سیاسیات اور قومی زبان گروہ سے پیسے دے کر میرے نام جاری کرادیے۔
گھر میں آداب، بچوں کو دعا

احقر
~
حیرت

(۱۱)

[پوسٹ کارڈ]

۷۸۶

راپور (یو پی)

محلہ آتش بازاں

جمعرات، ۲۵ جون ۱۹۵۳ء

جلیل صاحب مکرم، السلام علیکم

پچھلا خط ۱۶ مئی کو لکھا تھا، ___ لفافے کا جواب لفافہ، مگر خط تو خط، رسید تک سے محروم رہا آپ بھی جب چپ سادھتے ہیں تو ایسی کہ توبہ، خیر اس خط کی تو رسید اور کچھ نہیں، خیریت ہی معلوم ہو جائے۔
اس دوران میں آپ کا وہ ”ریاض“ بھی نہیں ملا، آخر آپ کے حوالے سے انھیں ایک خط لکھ بھیجا۔ مگر اب تک نہ جواب آیا ہے نہ رسالہ۔

وہاں آپ خاموش ہیں، یہاں مداح صاحب اور میر مرتضیٰ علی صاحب، میر صاحب کو تین خط لکھ چکا ہوں جناب ملارج کو دو، مگرواں ایک خامشی مرے سب کے جواب میں۔

بدرالدین احمد صاحب تو خیر انگلستان گئے مگر آپ تو بدستور پاکستان ہیں۔

پچھلے عریضہ کا جواب دیجیے گا تو بعض جواب طلب مندرجات کا بھی خیال رکھیے گا ایسا نہ ہو کہ خط صرف ”رسید“ ہی ہو کر رہ جائے، احباب خاص کا ہر خط جی چاہتا ہے کہ مفصل ہو مختصر نہیں، لکھنے کے لیے باتیں بہت بشرط یہ کہ کوئی لکھنا چاہے۔

رسالہ ”اردو“ کب نکل رہا ہے ہم تک تو اس ۶ مئی میں ایک رسالہ بھی نہیں پہنچا۔

انگریزی سے اردو ترجمے کے لیے کوئی موزوں کتاب (تاریخ سیاست یا ناول) تو تجویز کیجیے لائیے کچھ کام ہی کریں۔
گھر میں آداب، بچوں کو دعا

احقر
عبدالمجید حیرت

فیض صاحب سے ملاقات ہو جائے تو میرا سلام کہہ دیں خط ان دنوں نہ وہ لکھ رہے ہیں نہ میں۔

(۱۲)

[پوسٹ کارڈ]

۷۸۶

رامپور (یو پی)

محلہ آتش بازاراں

بدھ، ۱۳ جنوری، ۱۹۵۴ء

برادر مکرم جلیل صاحب، السلام علیکم

مودت نامہ مورخہ ۳۰ دسمبر پیش نظر ہے۔ اس دوران میں آپ کے کرم سے تازہ ”العلم“ بھی مل گیا، مگر اُس میں آپ نہیں

تھے، نہ مضمون نہ غزل۔

آج ”ریاض“ کا شوکت نمبر بھی پہنچ گیا، تبصرے سے پہلے آخری صفحے پر آپ کو پایا اور اپنے آپ کو ___ یہ دراصل دو غزل تھے پہلی غزل ”فاران“ کو بھیج چکا تھا دوسری نذر ”ریاض“ کر دی، ”ریاض“ اب برابر مل رہا ہے آپ کی توجہ اور مدیر ”ریاض“ کے کرم، دونوں کا شکریہ۔

”جھنکار“ کے ساتھ ”امروز“ کا تراشہ بھی تھا۔ دونوں ایک ساتھ نتھی رپورٹیں دونوں دلچسپ تھیں، ایک سے ایک زیادہ، مشاعرے کی پوری تصویر سامنے آگئی۔

مالک رام صاحب کو ہمت کر کے خط لکھ ہی ڈالیے۔

یہ پڑھ کر بڑی مسرت ہوئی کہ آپ کو مولانا سید سلیمان ندوی رحمۃ اللہ علیہ سے ”خصوصیت“ تھی، احقر نے برسوں ہوئے مولانا کو دہلی میں میر مرتضیٰ علی صاحب کے ہاں دیکھا تھا اور شاید غزل بھی سنائی تھی، اس کے بعد جامع مسجد میں مولانا کو نمازِ جماعت کے بعد کچھ نوافل پڑھتے دیکھا تھا، ان نوافل میں جاذبِ نظر ارکانِ نماز کی تعدیل تھی، وہ ”تعدیل“ جسے ان آنکھوں نے بس چند خاص نفوس ہی میں دیکھا۔

اس خصوصیت کی بناء پر جو آپ کو مولانا سے تھی کیا ہی اچھا ہو اگر آپ مولانا سے اپنی ملاقاتوں کے تاثرات قلم بند کریں اور انہیں ”ریاض“ میں شائع کرائیں، یہ تاثرات خاصے کی چیز ہوں گے۔

بیوی صاحب پچھلے مہینے بیمار ہو کر اچھی ہو گئی تھیں، اب پھر بیمار پڑ گئیں، سردی بھی وہ پڑ رہی ہے کہ پناہ بخدا حال بہر حال اب پہلے سے بہتر ہے، بیوی صاحبہ بیمار ہوتی ہیں تو اس بیمار کا حال اور سقیم ہو جاتا ہے چنانچہ ہے:

آپ کے پڑوسی فیض صاحب بہت دن سے خاموش ہیں انہوں نے میرے خط کا بھی جواب نہیں دیا، توجہ دلائیں۔

گھر میں آداب بچوں کو دعا، وہ بچی جو ہسپتال سے اچھی ہو کر آئی ہے اُمید ہے اب بالکل تندرست ہوگی۔

احقر
عبدالحمید حیرت

(۱۳)

[پوسٹ کارڈ]

۷۸۶

راپور (یو پی)

محلہ آتش بازاں

منگل ۹ فروری ۱۹۵۴ء

برادر مکرم حلیل صاحب، سلام و رحمت

مودت نامہ مورخہ ۲۱ جنوری ۲۸ جنوری سے آیا ہوا ہے مگر جواب لکھنے کی نوبت آج آئی تاخیر کی ایک وجہ خاص وہی بیوی صاحب کی علالت تھی جس نے پورا جنوری لے لیا اسی سلسلے میں پچھلے ہفتے بیوی صاحب کے تایا صاحب موٹرک سے آگئے اور ایک ہفتہ رہ کر کل واپس موٹرک گئے محمود (بیوی صاحب کے تایا زاد بھائی) علی گڑھ سے آگئے تھے پہلے وہی آئے تھے، اس کے بعد ان کے والد صاحب مختصر یہ کہ گھر میں بیماری بھی رہی ہنگامہ بھی اور آزمائش بھی۔ الحمد للہ کہ اب قدرے سکون ہے اور بیوی صاحب کی طبیعت بھی رو بہ اصلاح، جنوری کی سردی نے بھی ہلا کر رکھ دیا تھا، مگر اب دو تین دن سے موسم بھی نرم ہے اس دوران میں اس گنہگار بیمار کا حال ابتر رہا ”شب باتھ“ اور دوسرے معمولات چھوٹ چھوٹ گئے اب پھر از سر نو یہ سلسلہ جوڑ رہا ہوں ڈیڑھ مہینے کے بعد آج نہ پایا ہوں اور اتنے عرصے کے بعد کل سر کے بال کٹوائے تھے۔

آپ کے خط سے آپ کی علالت کا حال معلوم ہوا اُمید ہے کہ اس عریضے کے پہنچنے تک آپ کی صحت و قوت عود کر چکی ہوگی۔

۲۔ ازدواجی رشتے کی صورت آپ کے ساتھ اور ہے احقر کے ساتھ اور یہاں تو ”درگلویم سنت پیغمبر است“ کا

مضمون زیادہ ہے مگر اب پہلے سے زیادہ یہ فکر دامن گیر ہے کہ کچھ سہی، ۱۸ برس کی رفاقت ہے خدا قائم رکھے۔

۳۔ مولانا سید سلیمان علیہ الرحمۃ کے متعلق آپ نے یہ نہیں لکھا کہ آپ اُن پر اپنے تاثرات لکھیں گے اور انھیں شائع کرائیں گے، یہ کام تو کرنے کا ہے۔

۴۔ ”ریاض“ تعجب ہے کہ آپ تک نہیں پہنچتا در آنحالیکہ خود صاحب ”ریاض“ آپ سے کبھی کبھی ملتے ہیں۔

فروری کا ”ریاض“ ابھی یہاں نہیں پہنچا مگر آتا ہی ہوگا۔

۵۔ اسد صاحب کا خط پورے دو تین مہینے بعد ملا، جواب اسی روز لکھ دیا تھا اب دیکھیے کب توجہ فرماتے ہیں، ملاقات ہو تو کہیے گا کہ خط کے لیے اتنی راہ نہ دکھایا کریں۔

۶۔ کیا آپ نے فیض صاحب تک میرا سلام پہنچا دیا تھا، ملاقات کا موقع ہو تو وہاں ایک رقعہ ہی بھیج دیں، زود یا بدیر ان شاء

اللہ خط بھی لکھوں گا۔

۷۔ بدرالدین احمد صاحب سے ملاقات پر یا ٹیلیفون پر سلام پہنچا دیں، میرے عریضے کے جواب میں خط تو اُن کا آیا نہیں، اچھا اب رخصت، گھر میں آداب بچوں کو دے گا۔ اس خط کے بعد ”ساقی“ (فروری) ”تجلی“ (دیوبند) اور نمکدان (۲۳ فروری) سے چالو کی طرف توجہ کر رہا ہوں۔

احقر

عبدالحمید حیرت

۸۔ احقر کے نام ”قومی زبان“ اور ”تاریخ و سیاسیات“ بند ہو رہا ہے۔ انجمن کے دفتر سے جب یہ اطلاع آئی تو میں نے لکھا

کہ رسالے بند ہوتے ہیں تو ہو جانے دیجیے یہ کرم ہمارے بدرالدین احمد صاحب کا تھا مگر اس کی بھی حد ہونا چاہیے اور وہ شاید اب آگئی ہے۔

(۱۴)

[پوسٹ کارڈ]

۷۸۶

رام پور (یو پی)

محلہ آتش بازاں

جمعہ ۹ اپریل ۱۹۵۴ء

جلیل صاحب کرم، اسلام علیکم ورحمۃ اللہ وبرکاتہ

آج ۹ اپریل ہے گزشتہ عریضہ ۱۰ مارچ کو لکھا تھا، ابھی اسی کی رسید نہیں آئی، خدا کرے آپ کے یہاں بہ ہمہ وجوہ

خیریت ہو، یہ طویل خاموشی موجب تشویش ہے۔

احقر کے پاس ”ریاض“ شوکت علی نمبر کے بعد پھر نہیں آیا، فروری کا شمارہ، (سید سلیمان نمبر) یہاں ایک صاحب سے لے

کر پڑھا، اب مارچ بھی گزر چکا مگر ”ریاض“ سے بدستور محرومی ہے۔ مدیر ”ریاض“ کی خدمت میں عریضہ لکھا جواب ندارد۔ نہ جواب نہ رسالہ، سمجھ میں نہیں آتا یا الٹی یہ ماجرا کیا ہے، اگر وہ ”بیزار“ ہیں تو معلوم تو ہو جائے۔

پچھلے مہینے تک عرش صاحب ملسیانی کے کرم سے ”آج کل“ آتا رہا، غزل تو خیر چھوڑیے، کہ ”آج کل“ میں پورا سال ایک نہیں چھپی، مگر اب رسالہ آنا بند ہے، خط کا جواب نہیں، غالباً یہ نوازش بھی ختم ہے، ٹھیک ہے۔

حیرت کے ساتھ کون گزارے تمام، رات

آپ کا ”انتخاب حسرت“ محمد علی خاں صاحب اثر کے پاس ہے، اپنی رائے اس سے زیادہ اور کیا پیش کروں کہ انتخاب پہلے سے بھی زیادہ چست ہے اور مقدمہ تو خاصے کی چیز ___ حُسن اُس پریوش کا اور پھر بیاں اپنا۔

آپ کے مرسلہ پتے پر وزیر احسن صاحب عابدی کو عریضہ لکھ چکا ہوں جواب تو ابھی آیا نہیں۔ مالک رام صاحب کو خط لکھا تھا، اس میں آپ کی طرف سے سلام بھی تھا۔

دلی کے حاجی شیخ محمد شفیع صاحب کتھوریہ، کو تو آپ بھولے نہ ہوں گے ان کا پتا چلا تو میں نے کراچی عریضہ لکھا، جواب محبت آمیز آیا ___ حضرت مجنوں جبل پوری کو پوچھا تھا کہ کہاں ہیں، مگر جواب کیا دوں خود مجھے ان کا پتا معلوم نہیں، جبل پور لکھ کر ایک دفعہ عریضہ لکھا تھا رسید نہیں آئی، گمان غالب یہ ہے کہ خط اُن تک پہنچا ہی نہ ہوگا۔

اسد صاحب حسب معمول خاموش ہیں ___ فیض صاحب کا خط آ گیا۔

آپ یہ سن کر خوش ہوں گے کہ احقر کی بڑی صاحبزادی کا رشتہ بفضلمہ تعالیٰ طے ہو گیا ہے رشتہ پاکستانی ہے میاں صاحب حکومت پاکستان کے ملازم والدین یہیں ہیں تحریک یہیں ہوئی تقریب بھی ان شاء اللہ آخر جولائی میں یہیں ہوگی صاحبزادی بیاہ کر سکھر سے قریب ایک جگہ جائیں گی ___ پھر جب باری تعالیٰ کی مشیت ہوگی ہمارا قدم بھی اُٹھے گا تمہید تو یہ اُٹھ ہی گئی ہے۔

گھر میں آداب! بچوں کو دعا

احقر

عبدالحمید حیرت

(۱۵)

[پوسٹ کارڈ]

۷۸۶

راپور (یوپی)

محلہ آتش بازاں

جمعرات ۲۹ اپریل ۱۹۵۴ء

برادر مکرم جلیل صاحب، السلام علیکم

خط مورخہ ۲۴ اپریل آج ۲۹ کولمبا، مگر یہ تو ماتم تھا باری تعالیٰ آپ کو صبر جمیل عطا فرمائیں، اور مرحوم کو مغفرت و رحمت سے

نوازیں۔

خط پڑھ کر دل پر ایک چوٹ لگی، بلکہ ذرا دیر ایک وجد کا عالم طاری ہو گیا، اُن کی رحلت و مفارقت کا آپ کے قلب پر اتنا اثر، اللہ اکبر، یہ تو قلب کی بڑی معصوم حالت ہے بڑی مبارک حالت، احقر کے والد صاحب کی وفات کو تیس برس ہوئے والدہ کی رحلت کو پچیس والد صاحب کی وفات احقر کے سامنے شملے میں ہوئی، والدہ کی رحلت اپنی غیر حاضری میں انبالہ چھاؤنی، رنج ہمیں بھی ہوا، آنسو ہمارے بھی نکلے اس وقت نو عمر تھے مگر تھے شاید شقی القلب، اُس عمر میں قلب پر اتنا اثر نہ ہوا، جتنا اس عمر میں آپ کے قلب پر دیکھا، کیا ہی اچھا ہوا اگر آپ اپنے دکھے ہوئے دل سے اپنے مالک و خالق کو پکاریں اور مرحوم والدین کے لیے آخرت میں مغفرت اور بلندی درجات کی دعائیں مانگیں وہ آپ سے اب اسی کے طالب ہیں اور یہی چیز ان کے کام آنے والی ہے، خود آپ کے لیے آپ کے حیرت کی دلی دعا یہ ہے کہ آپ کو رجوع الی اللہ کی توفیق بیش از بیش نصیب ہو اور آپ کی دنیا اور عاقبت دونوں بخیر ہوں اور آباد۔

شریکِ غم
حیرت

(۱۶)

[پوسٹ کارڈ]

باسمہ و بجمہ

راپور (یو پی)

محلہ آتش بازاں

جمعرات ۲۷ مئی ۱۹۵۴ء

برادر مکرم جلیل صاحب، سلام و رحمت

آپ خاموش ہیں اور یہ گہنگار پریشان، خاموشی جائز ہے مگر اتنی طویل نہیں۔

اس دفعہ ”ماہ نو“ میں آپ کو دیکھا اور داد دی، مگر یہ مضمون کبھی پہلے کا لکھا ہوا ہوگا والد ماجد کی رحلت کے بعد کا تو یقیناً نہ ہوگا۔

مالک رام صاحب کا خط ایک مدت سے نہیں آیا میں نے یوں نہ لکھا کہ ابھی انھیں پر عریضہ حیرت کا جواب واجب ہے۔

وہ آپ کے وزیر الحسن صاحب عابدی بھی خاموش ہیں، احقر نے دو عریضے لکھے، جواب ندارد۔ معلوم نہیں کیوں، ممکن ہے

احقر کو بھلا چکے ہوں، ممکن ہے، سرکار اونچی ہوگی ہو۔

آپ تو خیر احقر کو یاد رکھتے ہیں اور خط لکھتے رہتے ہیں لیکن وہ جو مہینوں کروٹ نہیں لیتے ان کا نام اسد ہے۔

چند روز ہوئے نواب صدیق علی خاں صاحب اور حاجی اسحاق حاجی ستار سیٹھ یاد آئے، ان حضرات کا پتا معلوم ہو تو لکھیے
عریضہ لکھوں گا۔

احقر کو خط بدرالدین احمد صاحب نے بھی نہیں لکھا مصرف ہوں گے، اور عجب نہیں روزہ دار بھی۔
یہ عریضہ آپ کو عید کے قریب ملے گا ان سب احباب سے سلام کہیے گا جن کا حیرت نیاز مند ہے۔
اس طرف حیرت کے حق میں جناب پھپھوندوی مہینوں سے اسد ملتان بنے ہوئے ہیں، نہ خط ہے نہ خط کا جواب۔
گھر میں آداب، بچوں کو دعا

احقر
عبدالحمید حیرت

مسی کا ”ریاض“ مل گیا، جعفری صاحب کا شکر یہ۔

(۱۷)

[پوسٹ کارڈ]

۷۸۶

رام پور (یو پی)

محلہ آتش لوزاں

جمعہ، ۱۳ جنوری ۱۹۵۵ء

برادر مکرم حلیل صاحب۔ سلام و رحمت

حضرت یہ کیا بات ہے کہ آپ ہفتوں سے خاموش ہیں، یہاں تک کہ احقر کے پچھلے عریضے کا جواب تک نہیں۔
طبیعت اس بیمار کی بھی ان دنوں اچھی نہیں رہی، سردی شدید اور ریاحی تکلیف سخت اس پر ذہنی پریشانیاں الگ، ہم سمجھے تھے
بیٹی کا رشتہ ہو گیا، مگر مشیت اس کے خلاف نکلی، اب پھر نئے سرے سے قسمت آزمائی کرنا ہوگی، اور یہ وہیں ہوگی یہاں تو دور تک اس کا
امکان نہیں، اندریں حالات پاسپورٹ کی درخواست کر دی ہے، مگر زائوسفر کا سوال سخت ہے، کم از کم پانسو چاہئیں، اب اس کی فکر ہے
بہر حال خدا کو منظور ہوگا تو یہ انتظام بھی ہوگا، قصد سفر تو فروری ہی میں ہے، ویسے جب حکم خداوندی ہو۔

آپ کو مجنوں صاحب جملپوری تو یاد ہوں گے؟ احقر نے آخر ان کا پتا چلا لیا۔ مدراس ہیں خط لکھا تھا، فوراً جواب آیا دوسرے
خط میں غزل جواب ابھی میرے ذمے ہے۔

حاجی محمد شفیق صاحب کتھوریہ کو دوعریضے لکھ چکا ہوں جواب نہیں آیا، نہ معلوم کیسے ہیں؟

حاجی سیٹھ ستارا اور نواب صدیق علی خاں صاحب کو عرض ہے ان شاء اللہ وہیں پہنچ کر لکھے جائیں گے۔
 جگر صاحب پچھلے دنوں کراچی ہی تھے آپ سے ضرور ملاقات ہوئی ہوگی۔
 دہلی میں ۲۶ کو یومِ جمہوریت ہے اور اسی شب لال قلعے میں مشاعرہ، متوقع شعراء میں ایک نام جگر صاحب کا بھی دیکھا۔
 اسد صاحب کو خط کل ہی لکھا ہے، ضروری مضمون تھا اس لیے ہوائی ڈاک سے بھیجا۔
 گھر میں آداب، بچوں کو دعا

احقر
 حیرت

(۱۸)

[پوسٹ کارڈ]

۷۸۶

رامپور (یوپی)

محلہ آتش بازاں

اتوار، ۱۷ جولائی ۱۹۵۵ء

برادرِ جلیل صاحب، السلام علیکم ورحمۃ اللہ وبرکاتہ

اس دفعہ تو آپ بہت ہی خاموش ہیں کئی مہینے سے خاموش کیا ”بہ کار سرکار“ اتنی مصروفیت ہے کہ.....
 خاموش تو ہمارے اسد صاحب بھی ہیں مگر آپ سے کم، بہر حال ان سے آپ کی خیریت معلوم ہوتی رہی، بلکہ یہ بھی کہ آپ
 احقر کو خط بھی لکھنے والے ہیں، خیر، اس کی نوبت اگر جب نہیں آئی تو اب سہی۔

اس وقت ”صدق جدید“ (۸ جولائی ۱۹۵۵ء) سامنے ہے اور اس میں آپ کی کتاب ”تقدیریں اور خاکے“ پر نہایت
 معقول تبصرہ، یہی اس وقت اس عریضے کا محرک ہے، خط لکھے بغیر جی نہیں مانا اور ہاں اس دفعہ آپ کو ماہِ نو (جولائی) میں بھی دیکھا.....
 ”ان پہ غفلت کا تم الزام لگاتے کیوں ہو“۔

بڑی صاحبزادی (بانو بیٹی) ۸ جولائی کو پاکستان سدھاریں چند روز لاہور میں قیام تھا، اب قصبہ گھونگی (سکھر) ہوں گی،
 وہاں پہنچنے کا ابھی خط نہیں آیا، یہ خلا بہت محسوس ہو رہا ہے۔

اپنے لیے مشیتِ الہی کیا ہے؟ ابھی معلوم نہیں، ابھی تو پاسپورٹ ہی لٹک رہا ہے، ۶/۷ مہینے اسی میں گھل گئے کیوں گھل گئے یہ ایک علاحدہ داستان ہے، بہر حال ارادہ مصمم ہے خدا کرے وسائل سفر بھی حسبِ مراد میسر آ جائیں۔

حضرت مداح پھونڈی کی مہر سکوت مدت کے بعد ٹوٹی تھی کہ پھر لگ گئی مداح صاحب نے آپ کو سلام لکھا تھا، ایسے ہی حضرت مجنوں جب پوری نے ”مجنوں صاحب پچھلے دنوں پریشاں خاطر تھے، بیوی بیمار تھیں، فالج زدہ اب معلوم نہیں کیسی ہیں، خط لکھا تھا جواب نہیں آیا۔

معلوم نہیں آپ کو مولوی حامد حسن صاحب قادری پتھرا یونی (۳/۶۲، ایسٹ جہانگیر روڈ) کراچی سے ملنے کا موقع ملایا نہیں، آپ جاتے تو ہمارے اسد صاحب کو بھی لے جاتے۔

آپ شاید کبھی حاجی محمد شفیع صاحب کتھوریہ (۷/نوجار منزل، AM-4 Road) کراچی سے بھی نہیں ملے۔ موقع نکال کر ضرور ملیے۔

اسد صاحب کے تازہ خط سے معلوم ہوا کہ ہمارے بدرالدین احمد صاحب پھر یورپ اور امریکہ گئے ہوئے تھے اب واپس آئے ہیں۔ جبھی عریضہ حیرت کا جواب نہیں آیا، ملاقات ہو یا ٹیلیفون پر گفتگو تو احقر کا سلام ضرور پہنچادیں۔

حضرات نواب صدیق علی خاں صاحب اور حاجی اسحاق، حاجی ستار سیٹھ کو عریضہ لکھنے کی نوبت اب تک نہیں آئی مگر ان شاء اللہ لکھوں گا ضرور۔

گھر میں آداب، بچوں کو دعا

احقر
عبدالحمید حیرت

(۱۹)

[پوسٹ کارڈ]

۷۸۶

راپور (یو پی)

محلہ آتش بازار

سینچر ۱۷ ستمبر ۱۹۵۵ء

برادر کرم حلیل صاحب، السلام علیکم

کرم نامہ مورخہ ۲۴ جولائی کا جواب آج پیش کر رہا ہوں، تاخیر ضرور ہوئی مگر بھولا ہرگز نہ تھا۔

آپ ۱۳ جون سے تین ماہ کی رخصت پر تھے وہ تو اب ختم ہو چکی ہوگی، مگر کیا مکان کی تعمیر بھی مکمل ہوگئی یا ابھی کچھ باقی ہے؟ کاغذ پر آپ نے اس کا جو نقشہ الفاظ میں کھینچا ہے اس سے مکان دیکھنے کا اشتیاق اور بڑھ گیا، ان شاء اللہ ایک دن اُسے دیکھ بھی لیں گے۔ اور یہ اس لیے کہہ رہا ہوں کہ یوپی سرکار سے آخر کار پاکستان کے لیے ایک پروانہ راہداری اس گنہگار کو بھی مل گیا ہے۔ ارادہ سفر ان شاء اللہ آخر اکتوبر یا شروع نومبر تک، خدا کرے جب تک وسائل سفر خاطر خواہ میسر آجائیں، اور وہاں قیام کے اسباب فراہم، سفر کی پہلی منزل، لاہور دوسری سکھر، منزل مقصود کراچی بہ شرط یہ کہ وہاں سرچھپانے کی جگہ مل گئی۔

آپ نے اپنا مکان بنالیا مبارک _____ معلوم نہیں اس سلسلے میں ہمارے اسد صاحب نے کیا کیا اور بدرالدین صاحب نے کیا، میں نے کبھی پوچھا نہیں اور پوچھنا مناسب بھی نہ سمجھا۔

آپ کے بچے سب پڑھ رہے ہیں _____ اور بھی مبارک بات، وقت آئے گا تو ان شاء اللہ ”برسر روزگار“ بھی ہو جائیں گے، ان کے لیے جتنی خدمت آپ کے ہاتھوں مقدر ہے ہو کر رہے گی۔

یہاں اب ایک بچی کے عقد سے فارغ ہونے کے بعد دوسری بچی کا مرحلہ سامنے ہے باری تعالیٰ مدد فرمائیں۔ فیصلہ یہ ہے کہ جہاں ایک بچی وہیں دوسری اور وہیں تیسری ادھر ادھر تقسیم تقاضائے عقل نہیں۔

”ماہ نو“ میاں اکبر علی (خلف اکبر مولا ناعشری) سے لے کر پڑھ لیتا ہوں، آپ کی غزل ہوتی ہے تو اسے نسبتاً زیادہ ذوق و شوق سے پڑھتا ہوں۔ یہ ”دورِ جام“ ہم تک تو اب آتا نہیں، جب آپ وہاں تھے تو آتا تھا۔

ماہر القادری صاحب کی کتاب ”کاروانِ حجاز“ پر آپ نے اگر تنقید ماجدی دیکھی ہو تو ماہر صاحب کی جوابی تنقید (مطبوعہ ”فاران“ ستمبر) بھی دیکھیے اور ہو سکے تو اس پر اظہارِ خیال فرمائیے۔

نواب صدیق علی خاں صاحب اور سیٹھ صاحب کے متعلق آپ نے جو کچھ لکھا، بالکل صحیح، کیا نواب صاحب وہیں ہیں؟ کیا آپ سے ان سے ملاقات ہوئی؟ حیرت صاحب تو عریضہ لکھنے کا ارادہ ہی کرتے رہے لیکن اب تو از سر نو نواب صاحب کا پتہ درکار ہے۔

بدرالدین احمد صاحب کا خط آیا تھا، جواب لکھ چکا ہوں، خط اسد صاحب کو بھی لکھا ہے جواب دیکھیے کب دیتے ہیں _____ یہاں بھارت میں جناب پھپھوندوی نے خط لکھنا بالکل ہی بند کر رکھا ہے، مالک رام صاحب کبھی کبھی یاد فرما لیتے ہیں، عرش

صاحب ملیانی الا ماشاء اللہ

مجنوں صاحب ریٹائر ہو کر وطن آگئے ہیں، ان کی ”لیلیٰ“، بیمار تھیں اب معلوم نہیں کیا حال ہے؟ ایک خط مجنوں صاحب کو بھی لکھنا ہے آپ کا سلام بھی لکھ دوں گا۔

گھر میں آداب بچوں کو دعا

احقر

حیرت

(۲۰)

[پوسٹ کارڈ]

۷۸۶

راپور (یوپی)

محلہ آتش بازاں

جمعہ ۲۵ مئی ۱۹۵۶ء

برادر مکرم جلیل صاحب، السلام علیکم ورحمۃ اللہ وبرکاتہ

آپ مہینوں سے خاموش ہیں اس سے پہلے کسی عریضہ حیرت کا جواب نہیں ملا ہمت پست ہے لیکن اس کے باوجود یہ خط لکھ رہا ہوں، جواب خط کی اُمید کچھ یوں ہی سی ہے۔ خط آ گیا تو مسرت ہوگی، نہ آیا تو کچھ زیادہ رنج نہ ہوگا۔ اب کوئی دو مہینے سے ہمارے آسد صاحب بھی خاموش ہیں لیکن ان کی خاموشی ایسی نہیں ہوتی جیسی آپ کی میں نے آسد صاحب کو پھر خط لکھا ہے اور اُن سے آپ کی خیریت پوچھی ہے۔ خدا کرے آپ اور جملہ اہل خانہ یہ خیریت ہوں۔

کئی ہفتے ہوئے برادر مکرم فیض الرحمن صاحب کو بھی خط لکھا تھا، اور آپ کی خیریت اُن سے بھی پوچھی تھی مگر پلٹ کر ان کا جواب ہی نہ آیا ممکن ہے کہ وہ ان دنوں کراچی نہ ہوں۔

عزم پاک اب ملتی ہی رہا یہاں تک کہ بڑی بیٹی کو کراچی سے یہیں بلا لینا پڑا اس دوران میں دوسری بیٹی کا رشتہ بھی طے ہو گیا ہے اور وہ اس طرح کہ احقر کی دوسری بیٹی اور سمدھی صاحب کا دوسرا بیٹا، تقریب دیکھیے کب ہوتی ہے سمدھی صاحب کا ارادہ معلوم نہیں مگر میرا منشا یہی ہے کہ تقریب یہیں ہو اور جولائی تک ہو جائے، ویسے جب اور جہاں مشیت الہی ہو۔ حاجی صاحب کتھور یہ کو عریضہ لکھے عرصہ ہوا اب لکھنا ہے۔

ادھر ہمارے پھوندوی صاحب ہیں کہ اول تو اپنا پتا نہیں چلنے دیتے اور اگر پتا چل جاتا ہے تو عریضہ حیرت کا جواب نہیں دیتے۔ گھر میں آداب، بچوں کو دعا

احقر

عبدالمجید حیرت

(۲۱)

[پوسٹ کارڈ]

۷۸۶

راپور (یو پی)

محلہ راج دوراہ متصل مسجد پیلو

پیر، ۲۰ جون ۱۹۶۰ء

برادر مکرّم جلیل صاحب، السلام علیکم

کارڈ، مورخہ ۱۱ جون پرسوں، ۱۸ کولمبا، بنگر کانی انتظار کے بعد۔

”آئینہ حیرت“ (مسودہ) میرے پاس بچہ اللہ محفوظ ہے میں نے اسی کے سلسلے میں یہ تجویز کیا تھا کہ اگر اشاعت کی صورت نکلے تو ابتدائی سو، سوا سو غزلیں پہلے شائع ہوں، اور ایسا پاکستان میں ہو اس کے بعد پھر جب موقع ہو دوسرا حصہ اور پھر تیسرا، بیک وقت سارے کی اشاعت کتابی صورت میں بہت دور کی بات نظر آتی ہے، مجھے تو جزوی اشاعت کے امکانات بھی روشن نظر نہیں آتے دوسری طرف یہ بھی گوارا نہیں کہ عمر بھر کا یہ سرمایہ اس طرح چھپے کہ کچھ دے کر جائے لے کر نہ جائے۔

”آئینہ حیرت“ پر پیش لفظ آسدم مرحوم نے لکھا تھا، وہ میرے پاس محفوظ ہے، ”تعارف“ جو میں نے خود لکھا تھا، وہ کہیں آسدم مرحوم ہی کے کاغذات میں ملے تو ملے۔

وہ سوالنامہ اب پرانی بات ہے۔ ”آئینہ حیرت“ سے اس کا تعلق کچھ نہیں تھا۔

عروج صاحب زیدی بدایونی کو آپ شاید جانتے ہوں، عروج صاحب سہارنپور (سیلز ٹیکس) سے اب راپور ہی آگئے ہیں، مکان لے چکے ہیں، اہل و عیال آنے والے ہیں، عروج صاحب اب تک نادیدہ تھے اب دیدہ ہیں، معقول اور سنجیدہ، یہ ملاقات بھی خوب رہی۔

جون کے ”نقوش“ میں حضرت جگر مراد آبادی مدظلہ پر مالک رام صاحب کا ایک مضمون ہے اور اس میں ابتداء ہی میں آپ کا ذکر یہ مضمون بھی خوب ہے۔

”ندیم“ (ڈھا کا) آپ نے دیکھا؟ کیسا ہے یہ رسالہ؟

ایڈیٹر صاحب (ارشاد کوی) کی طرف سے مجھے یہ خلش ہے کہ انھوں نے بہت دن ہوئے، رشید احمد صاحب صدیقی پر ”ادب لطیف“ میں تنقید فرمائی تھی، بھونڈی تنقید۔

باباے اردو کا آئندہ جشنِ جوہلی کب آ رہا ہے؟

نیاز مند

عبدالحمید حیرت

(۲۲)

[پوسٹ کارڈ]

راپور (یو پی)

راج دوارہ (مسجد پیلو)

اتوار، ۱۱ ستمبر ۱۹۶۰ء

جلیل صاحب! مکرم السلام علیکم

اس وقت یکا یک یہ خیال آتے ہی کہ آپ کے پچھلے خط کا جواب نہیں گیا یہ عریضہ لکھنے بیٹھ گیا، اُس خط کا جواب جی لکھتا، مگر اس دوران میں پاکستان سے چار برس بعد بڑی بیٹی آگئیں، ان کے ساتھ ماشاء اللہ تین ننھے ننھے بچے تینوں کی طبیعت ماندہ اس بیمار کے لیے اور آزمائش خیر یہ آزمائش تو یہاں روزمرہ ہیں، آپ بتائیے کہ بیگم جلیل کیسی ہیں؟ اگر آپریشن کی نوبت آئی ہوگی، تو آچکی ہوگی، اور اب وہ اچھی ہوں گی، آپ نے وہ خط ۴ اگست کو لکھا تھا، اور اس پر ایک مہینہ گزر چکا۔ اُمید یہی ہے کہ خدائے رحیم و کریم نے فضل فرمایا ہوگا۔

مولوی عبدالحق جو بلی کمیٹی کے سلسلے میں آپ نہ معلوم کتنا وقیع کام کر چکے تھے اس پر میری طرف سے ”صلاح“ صرف اس قدر تھی کہ وہ کام ضائع نہ ہو، رہا اس کام میں آپ کی بدنامی کا اندیشہ تو وہ واقعی کسی طرح گوارا کیے جانے کی چیز نہیں۔ آپ سے اور مدیر ”نقوش“ سے کچھ ایسے روابط نہیں ورنہ مکتوبات عبدالحق پر آپ کا مقدمہ وہاں چھپتا، خیر، اب جب اور جہاں بھی چھپ سکے۔

یہ خط لکھ رہا ہوں اور اس رنج و غم کے ساتھ کہ ہمارے جگر صاحب رحلت فرما گئے، ماتم جگر دور دور ہوگا اور جتنا بھی ہو کم ہوگا۔ پیدا کہاں ہیں ایسے پراگندہ طبع لوگ۔ جگر رند خراباتی تھے جب تھے، اب تو بہ چشم حیرت، ولی تھے، آپ ان پر قلم اٹھایا چاہتے تھے، لیکن اب موضوع کچھ دوسرا رکھیے گا، وہ نہیں جو آپ کے ذہن میں تھا، بلکہ لکھیے گا کچھ ضرور، آپ نے انھیں جتنا قریب سے دیکھا ہے دوسروں نے کم دیکھا ہوگا، ان کی موت معمولی موت نہیں، عروسِ غزل کے ایک نہایت ممتاز جانناز شیدائی اور فدائی کی موت ہے، اردو غزل میں ہمیشہ زندہ رہنے والا نام۔

نیاز مند

عبدالحمید حیرت

پس نوشت۔ آپ کے ”تذکرے اور تبصرے“ پر اگست کے ”نگار“ میں تبصرہ نکلا ہے، خاصہ معقول تبصرہ، آپ نے

بھی دیکھا ہوگا۔

برسات ابھی گئی نہیں میند رات خوب برسا اور آج صبح سے برابر برس ہی رہا ہے۔

(۲۳)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

اتوار۔ ۲۵ ستمبر ۱۹۶۰ء

برادر مکرّم، السلام علیکم!

آپ کا ۷ اکتوبر کا خط آپ کی پریشاں خاطر کی مضمون تھا پڑھ کر بڑا دکھ ہوا اس عاجز و بے نوا کے پاس اس دعا کے سوا اور کیا ہے کہ باری تعالیٰ بیگم جلیل کو صحتِ عاجلہ بخشیں، اور آپ کو اس آزمائش سے ثابت قدم اور کامیاب نکالیں، مجھے اس پر اصرار نہیں، کہ آپ مجھے جلد جلد خط لکھتے رہیں، لیکن جس وقت بھی کچھ لکھ سکیں، چوکیں نہیں، معلوم نہیں آپ کے علاقے میں کون آپ کا ساتھ دے رہا ہے لیکن حقیقی محبت تو اسی ذات پاک کی ہے۔

جب کسی کا کوئی نہیں ہوتا

ایک بس اسی کی ذات ہوتی ہے

بالکل سچ کہ جس پر گزرتی ہے وہی جانتا ہے، اور کوئی کسی کا دکھ نہیں اٹھا سکتا، لیکن کبھی کسی کی مخلص دعا اور جذبہٴ اخلاص بھی ایسا ہوتا ہے جیسے زخم کے لیے مرہم۔

خدا آپ کو سکون بخشے اور عافیت اور وہ فراغِ خاطر کہ جگر صاحب پر آپ بھی کچھ لکھ سکیں۔ جگر صاحب کی موت معمولی موت نہیں، ان کا ماتم آج ہی نہیں، مدتوں ہوگا۔

تازہ ”تحریک“ (دہلی) جگر نمبر ہی تھا، اس میں جگر صاحب کی شخصیت پر رشید احمد صاحب صدیقی کے تاثرات تھے اور شاعر پر رشید حسن خاں کا قلم سے نقد و نظر..... معلوم نہیں ”تحریک“ آپ تک بھی پہنچتا ہے یا نہیں۔

اس وقت ۹ بجے ہیں۔ آج ایک تیز چھینٹا پھر آ گیا۔

نیاز مند
عبدالجمید حیرت

(۲۴)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

جمعہ، ۱۴ اکتوبر، ۱۹۶۰ء

جلیل صاحب مکرم! السلام علیکم

چھلاعر بیضہ ۲۵ ستمبر کو لکھا تھا امید تھی کہ اس کا جواب آئے گا لیکن نہیں آیا! حالہ تشویش ہے، آپ کا خط آئے تو تردد رفع ہو، خدا کرے بیگم جلیل اچھی ہوں اور آپ کو سکون خاطر میسر۔

اس دوران میں حال حیرت بھی کچھ اچھا نہیں رہا، اور ابھی اچھا ہے بھی نہیں، ریاحی شداوند خدا کی پناہ جان ہمہ اوقات سولی پر، اس دکھ کے ساتھ چند در چند افکار مستزاد بڑی صاحبزادی پاکستان سے آئی ہوئی ہیں ننھے ننھے تین بچے ساتھ دو بچیاں ایک بچہ اور بچہ ایک آزمائش گھر میں ایک اندر، ایک بالچل، سکون خاطر غارت، بہ الفاظ دیگر اس مسرت کی قیمت بہت گراں۔
۷ اکتوبر تک موسم سخت طوفانی رہا، مگر جب سے عافیت ہے۔ موسم شگفتہ

آپ کے خط کا منتظر

عبدالحمید حیرت

(۲۵)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

پیر، ۱۴ نومبر، ۱۹۶۰ء

۱۱.A.M

برادر مکرم جلیل صاحب، سلام و رحمت

آپ کا راولپنڈی سے ۲۹ اکتوبر کا لکھا ہوا خط مجھے جی بھی ایک ہفتے بعد مل گیا تھا، اور اس سے پہلے کراچی سے ایک کارڈ مگر اس سے قبل میں خود بھی لکھ چکا تھا۔

آپ کے تازہ خط (لفافے) کا جواب آج کسی قدر تاخیر سے پیش کر رہا ہوں، وجہ صرف یہ کہ جب خط ملا، تو خود اپنا حال بہت غیر تھا، بلا کے ریاحی شداوند، بعض اوقات جینے سے جی بیزار، بہر حال می گزرد، دعائے خصوصی کی ضرورت ہے۔

آپ کا خط پڑھا۔ بے اختیار آنکھ سے آنسو نکل پڑے کیا عجب کہ ان لمحات میں دل کی پکار بارگاہ میں قبول ہوگئی ہو،

ویسے بھی جب آپ کا خیال آتا ہے، اور اکثر آتا ہے تو دعا یہی ہوتی ہے کہ باری تعالیٰ آپ کی عزیز ترین متاع کو زندہ رکھیں، اور صحت و سلامتی سے نوازیں، انھوں نے جو تکلیف اٹھائی ہے کسی نے کم اٹھائی ہوگی، خدا انھیں راحت بخشے اور آپ کو ان کی صحت یابی کی مسرت، مگر آپ کے ابتلا کی بھی انتہا ہوگئی، بیمار اس قدر عزیز اور اس قدر نازک اس پر اندیشناک ہوائی سفر ۲ اور ہمت شکن مصارف، اوّل سے آخر تک نزاکتیں ہی نزاکتیں، خدا کرے آپ کو اس محبت و محنت کا صلہ ملے، جلد ملے اور وافر ملے، مجھے کتنی خوشی ہوگی جب میں یہ سنوں گا کہ نیکم جلیل بفضلہ تعالیٰ اچھی ہو گئیں۔

آپ کا خط پڑھنے کے بعد کچھ دیر یہی سوچا کیا کہ آپ اپنی شبانہ روز گردش و سرگردانی میں یہ خط کیسے لکھ گئے، مگر نہیں، یہ اس بات کا ثبوت بھی ہے کہ خدا نے آپ کو اپنے آلام و افکار اس پامردی کے ساتھ برداشت کر لینے کا جو ہر بھی بخشا ہے، ایک مضطرب، مگر مضبوط دل، خدا کی بڑی دین ہے، یہ اس کی دین ہے، جسے پروردگار دے۔

طالب دعا و دعا گو
عبدالجبار حیرت

(۲۶)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

جمعرات، ۲۴ نومبر، ۱۹۶۰ء

برادر مکرم جلیل صاحب، سلام و رحمت

آپ کا ۱۸ نومبر کا خط یہاں ۲۲ کو پہنچا، چاہتا تھا کہ اسی وقت اس کا جواب بھی لکھ ڈالوں، مگر اپنا حال بہت غیر تھا ناگفتہ بہ ___ ریاحی شدائد کی انتہا، جینے سے جی بیزار، ویسے بھی ایک جان حزیں اور لڑنے کے لیے چند در چند محاذ حالات سخت سہی، نامساعد سہی، لیکن جان تو کچھ اچھی ہو، حال اس وقت بھی اچھا نہیں، مگر خیر، دعا آپ بھی کریں کہ حال بیمار کچھ سنبھل جائے، سنبھلا رہے، اور کچھ وقت اور اپنے علاقے کی خدمت میں گزر جائے۔

آپ نے خط لکھا، تفصیل سے لکھا، بہت اچھا کیا، مگر اس خط میں بھی بعض مقامات بڑے دلدوز تھے، مشکل سے پڑھے گئے، پھر آپ تو شاہد تھے آپ کے قلب و جگر کا کیا حال ہوا ہوگا۔

آپ کے اس خط سے کچھ ایسا محسوس ہوا جیسے بیگم جلیل کے ساتھ آپ کی محبت و محنت کا پھل ملنے ہی والا ہے، خدا کرے یہ پھل جلد ملے، اور وہ وافر ہو، اور دیر پا بھی۔

بڑی خوشی ہوئی یہ پڑھ کر کہ آپ کے بڑے دو صاحبزادے ایک بی اے آنرز ہیں دوسرے برسر کار خدا ان سب بیٹے بیٹیوں کو سلامت رکھے اور آپ کو ان کی خوشیاں دکھائے..... بیگم جلیل اچھی ہو جائیں پھر سب حالات معمول پر آجائیں گے، ان شاء اللہ العزیز۔

برادرِ مکرم اس وقت ہوائی ڈاک کے لیے زائد ٹکٹ نہیں تھا منگواتا تو خدا جانے کب آ پاتا، اس لیے یہ عریضہ ہوائی ڈاک کے بغیر ہی تھی۔

طالب دعا
عبدالجبار حیرت

(۲۷)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

پیر، ۱۹ دسمبر ۱۹۶۰ء

جلیل صاحب مکرم، السلام علیکم

آپ کا ۴ دسمبر کا کرم نامہ مجھے ۹/کول گیا تھا، اس کی رسید ججھی لکھتا مگر جب سے حال بہت سخت ہے، بہت ہی سخت، یہ آزار، خدا کی پناہ، دکھ نہیں عذاب دردناک، مختصر یہ کہ یہ سردیاں رور و کرگزار رہا ہوں، باری تعالیٰ رحم فرمائیں، اور دردمندان حیرت کی دعا قبول۔

الحمد للہ کہ بیگم جلیل روبہ صحت ہیں ان شاء اللہ شفاءِ کلی پائیں گی، مگر جب ان کی تکلیف کا خیال آتا ہے تو رونگٹے کھڑے ہو جاتے ہیں، اللہ تعالیٰ آپ کے بچوں کو بھی صحت بخشنے آزمائش کی آپ کے ساتھ بھی انتہا ہوگی۔

کلام غالب (نسخہ قدوائی) جب ملے گا ذوق و شوق سے دیکھوں گا، مولانا عرشی کو بھی دکھاؤں گا یہ آپ کی محبت ہے کہ آپ

بدایں آلام و افکار حیرت کو طرح طرح سے یاد رکھتے ہیں خط ضرور لکھیں مگر ضروری نہیں کہ جلد جب فرصت ہو یا موڈ۔
 شاید راولپنڈی آپ کو ابھی ایک آدھ مہینہ اور رکنا پڑے، خیر خدا آپ کو اطمینان اور عافیت کے ساتھ واپس کراچی
 پہنچائے۔
 مجنوں صاحب جہلپوری نے بھی آپ کے حالات پوچھے تھے میں نے لکھ بھیجے، وہی کچھ حاجی محمد شفیع صاحب کتھوریہ کو
 بھی لکھ بھیجا۔
 آج دھوپ نہیں اور دکھ، ___ سردی ابھی تو اور بڑھے گی اس بیمار کے لیے اور آزمائش سردی تو راولپنڈی میں بھی کم نہ
 پڑتی ہوگی۔

دعا گو و طالب دعا
 عبد الجبید حیرت

(۲۸)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

منگل، ۲۷ دسمبر ۱۹۶۰ء

جلیل صاحب مكرم، السلام علیکم!

میں ۱۹ دسمبر کو آپ کو راولپنڈی خط لکھ چکا تھا کہ اگلے دن آپ کا یہ خط ملا کہ آپ واپس کراچی پہنچ گئے، بڑی مسرت کی
 بات، صحت و سلامتی کے ساتھ اس مراجعت پر میری طرف سے ہدیہ تبریک قبول فرمائیں خدا کرے آپ کا اب یہ دور مسرت و شادمانی
 کے ساتھ گزرے تکلیف تو آپ نے واقعی بہت اٹھائی۔

آپ کے اس ۱۴ دسمبر والے خط کا جواب جیسا دیتا مگر میرا حال بہت سخت تھا، بیماری کیا ہے ایک عذاب دردناک ہے، بعض
 اوقات تو زندگی سے جی چھوٹ چھوٹ جاتا ہے پھر خط لکھنے میں تھوڑا سا توقف یوں بھی رہا کہ آپ کا ”کلام غالب“ بھی مل جائے تو

ساتھ کے ساتھ اس کی رسید بھی ہو جائے، مگر یہ کتاب اب تک تو پہنچی نہیں، خدا جانے کہاں رہ گئی، یارک گئی آتی تو اب تک آ جاتی۔
 حضرت جگر (نور اللہ مرقدہ) پر بعض ادیب و شاعر حضرات کے تاثرات رسالوں میں نکل رہے ہیں، آپ بھی تو کچھ لکھیے۔
 مالک رام صاحب نے جو، اب قاہرہ نہیں، بروسلز (بیلجیئم) ہیں، جگر صاحب کی رحلت سے ذرا پہلے ایک طویل مضمون لکھا
 تھا یہ مضمون ”نقوش“ میں نکلا تھا، آپ نے بھی دیکھا ہوگا۔

حضرت لیب مرحوم کے مجموعے (”آتش خنداں“) پر آپ نے ”فاران“ میں تبصرہ دیکھا؟ مرحوم کو آپ خود بھی تو جانتے
 ہوں گے؟

گھر میں آداب و سلام

طالب دعا
 عبدالمجید حیرت

(۲۹)

[پوسٹ کارڈ]

۷۸۶

راپور (یوپی)

راج دوارہ (مسجد پیلو)

جمعرات، ۱۹ جنوری، ۱۹۶۱ء

۸ بجے شب

جلیل صاحب مکرم، السلام علیکم

آپ کا ۹ جنوری کا مودت نامہ ملا، مگر آپ کا انتخاب غالب ہی نہ ملا، نہ جب نہ اب۔ آپ کے پاس رجسٹری کی رسید ہے
 اس سے کام لیجیے، ڈاک کے محکمے سے زوردار احتجاج کیجیے بلکہ یہ دعویٰ کہ یا تو کتاب پیدا کریں ورنہ اس کا جرمانہ بھریں، یہ تو بڑا ظلم ہے
 آپ ہرگز اس پر صبر نہ کریں۔

خدا آپ کو جزائے خیر دے کہ آپ نے اس بیمار کے لیے اتنا درد محسوس کیا کاش خدا بھی حیرت کے درد مندوں کی سنے
 دواؤں سے کچھ بنتا نہیں، لے دے کہ ایک ٹب ہاتھ کا عمل ہے سو وہ جاری ہے لیکن اس سردی میں ہے وہ بھی ایک آزمائش پانی سے
 بھرے ٹب میں بیٹھنا کا رے دارد، صبح تو اکثر اس کی ہمت ہی نہیں ہوتی۔

مسرت بالائے مسرت یہ پڑھ کر کہ بیگم جلیل اپنے سابقہ مشاغل میں مصروف ہو گئی ہیں، بلکہ ایک اسکول تک چلا رہی ہیں۔

_____ مبارک

آپ کو جب فرصت ملے اور نہ ملے تو فرصت نکال کر جگر صاحب مرحوم و مغفور پر لکھیے گا ضرور۔
کیا آپ کو رسالہ ”شعلہ و شبنم“ مل گیا؟ میں نے بھجوایا تھا، اس میں جناب جگر پر اس گنہگار کے چند تاثرات تھے۔

نیاز مند
عبدالحمید حیرت

[غزل]

رہا ہوگا نہ رفاقت ہوگی	کیا خبر تھی کہ یہ صورت ہوگی
جس کی کچھ قدر نہ قیمت ہوگی	وہ ہماری ہی محبت ہوگی
بے نیازی بھی کسی کی شاید	دوستی ہی کی علامت ہوگی
دوست ایسے بھی ملیں گے جن سے	دوستی وجہ ندامت ہوگی
دوستی یہ ہے تو اے مشفق من	جانے کیا چیز عداوت ہوگی
جس سے سینے گا جہاں سینے گا	حزن و حرماں کی حکایت ہوگی
ہے یہی حال اگر آج تو کل	کس کو امید کہ راحت ہوگی
آج دنیا کو وفا سے بڑھ کر	اور کس شے کی ضرورت ہوگی
آہ، وہ مہر و وفا کے پیکر	اب کہاں ان کی زیارت ہوگی
اس میں ہم بھی ہیں مگر یہ دنیا	ہوگی، جس کے لیے جنت ہوگی
غم تو اس کا ہے کہ ہم سمجھتے تھے	آپ سے مل کر مسرت ہوگی
کیا خبر تھی کہ یہاں آنے میں	اس قدر آپ کو زحمت ہوگی
آج خود اُن کے ہوا خواہوں کو	اُن سے کیا کچھ نہ شکایت ہوگی
شک تو پہلے بھی نہیں تھا لیکن	اب یقین ہے کہ قیامت ہوگی

اب جو حالات نے رُخ بدلا ہے
آپ دیکھیں گے تو حیرت ہوگی

راہپور، ۲۰ دسمبر ۱۹۶۱ء

یہ غزل ”عجب نہیں“ آج کل“ میں آجائے۔

(۳۰)

[پوسٹ کارڈ]

۷۸۶

راپور (یوپی)

راج دوارہ (مسجد پیلو)

منگل، ۱۴ فروری، ۱۹۶۱ء

جلیل صاحب مکرم، السلام علیکم

پچھلا عریضہ ۲۸ جنوری کو لکھا تھا، رسید نہیں آئی۔ کیا وہ خط آپ کو ملا نہیں؟ ___ خدا کرے آپ اور جملہ اہل خانہ بہ عافیت ہوں آپ کا خط آ جائے تو اطمینان ہو۔

آپ کے اُس نسخہ انتخاب غالب کا کیا رہا، کہاں گم ہوا، کچھ پتا چلا؟ اس انتخاب غالب کو دیکھنے کا اشتیاق غالب ہے۔ یہ سردی کی لہر خدا کی پناہ، ہوا اب تک سیلی ہے اور بر فیلی، اس پیار پر تو ایک قیامت گزر گئی، اخبارات سے معلوم ہوا کہ اس لہر کا اثر کراچی اور بمبئی پر بھی پڑا۔

جیلپور کی قیامت کا حال اخبارات میں آپ کی نظر سے بھی گزرا ہوگا، حالات وہاں معمولات پر آ جائیں، تو مجنوں صاحب سے عریضہ لکھ کر پوچھوں مجنوں صاحب ایک گاؤں موئی میں مقیم ہیں، اخبارات میں فساد زدہ اور مقامات کے نام تو آئے، مگر یہ نام نہیں آیا، خدا کرے اس ابتلا سے مجنوں صاحب محفوظ رہے ہوں۔

کراچی سے حاجی صاحب کتھور یہ مدظلہ نے آپ کی خیریت پوچھی تھی لکھ بھیجی۔

گھر میں آداب و سلام، بچوں کو دعا

طالب دعا
عبدالجید حیرت

ایک غزل اور

کیوں نہ سینے سے لگائیں غم کو
کون پہنچا ہے کسی کے دل تک
ہم پہ اکثر جو گزر جاتا ہے
اس کے باوصف کہ حاضر تھے طیب
اک یہی چیز ملی ہے ہم کو
کون سمجھا ہے کسی کے غم کو
دیکھتا کون ہے اُس عالم کو
زخم ترسا ہی کیے مرہم کو

کس قدر ان کو گراں گزرا ہے اپنا تریاق نہ کہنا سم کو
 تازگی پھول کو دی شبنم نے پھول کچھ دے نہ سکا شبنم کو
 مس جسے کچھ بھی سخن سے ہوگا مدح ہرگز نہ کہے گا ذم کو
 اور تھا کون اٹھانے والا جام ہی تو اٹھایا جم کو
 سر سے آگے تو بھلا کیا جاتے ہاتھ اٹھتے بھی اگر ماتم کو
 وقت کے وقت کوئی کام کی بات کم ہی سوچھی ہے کسی ہم دم کو
 الاماں یہ غم دنیا حیرت
 جس سے فرصت ہی نہیں ہے ہم کو

راپور، ۲۰ جنوری ۱۹۶۱ء

پسِ نوشت ___، کبھی ہمارے مولوی حامد حسن صاحب قادری پچھراپوئی مدظلہ سے بھی تو ملیے وہ بھی تو ناظم آباد ہی میں

ہیں۔

(۳۱)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

جمعرات، ۹ مارچ، ۱۹۶۱ء

جلیل صاحب مكرم، السلام علیکم!

اس وقت آپ کا ۱۴ فروری کا کرم نامہ سامنے ہے ادھر میں اسی ۱۴ کو ایک خط آپ کو لکھ چکا تھا، چناں چہ منتظر رہا کہ اس کا جواب آجائے، مگر اب یہ دیکھ کر کہ جواب اب تک نہیں آیا، یہ عریضہ لکھ رہا ہوں۔

اس سے پہلے عریضے میں یہی لکھا تھا کہ آپ کا انتخاب مجھے نہیں ملا، دوسرا مرحمت ہو۔

آپ نے اچھا کیا وہ غزل روک لی، غزل خاور صاحب چھاپتے بھی نہیں، وہ حیرت ناپ غزل کہنے والوں کو پسند نہیں کرتے اور ہمیں بھی یہ خاوری مذاق اور مزاج بھلا نہیں لگتا۔

آپ نے اپنے لیے صرف کتابی صورت میں آنے کی قید کیوں لگا دی؟ جگر صاحب پر مضمون کو جگہ دینے کے لیے وہاں

”فاران“ ہے اور یہاں ”نگار“۔

”نگار“ تو آپ دیکھتے ہوں گے، تازہ پرچے میں حیرت بقلم سلطان اشرف دیکھیے گا اور اپنی رائے لکھیے گا۔ خاکسار پر ”آجکل“، دسمبر ۶ء میں بھی بقلم دور آفریدی ایک مضمون نکل چکا ہے، یہ دونوں کرم فرما بیہیں کے ہیں۔

جہلوپور میں قیامت گزرگئی میں نے مجنوں صاحب سے ان کی خیریت پوچھی تو آج اس کا جواب آیا، سلامت ہیں گھر بار بھی سلامت وہ شہر میں رہتے بھی نہیں، قریبی ایک گاؤں (Mohini) میں ہیں، لیکن ہیں بہت گھبرائے ہوئے، آپ کو سلام لکھا ہے۔

کل ایک کرم نامہ حاجی صاحب کتھوریہ مدظلہ کا بھی ملا، اس دفعہ خط لکھنے میں انھوں نے ہی سبقت فرمائی۔ ان کا کرم، ان کی محبت ___ کبھی آپ بھی تو ان سے ملیے۔

موسم نرم ہوتا جا رہا ہے مگر بیمار کا حال نرم نہیں۔

اب تو سن لے مرا خدا میری

تازہ ”طلوع اسلام“ میں ہم ایسے کم قیمت پنشنروں کے حال زار پر جنھیں گرانی کی کوئی رعایت نصیب نہیں ارباب اقتدار کو

توجہ دلائی گئی ہے خدا کرے اس کا کوئی بہتر نتیجہ نکلے اور جلد گھر میں آداب و سلام، بچوں کو دعا

نیاز مند

عبدالحمید حیرت

(۳۲)

[پوسٹ کارڈ]

۷۸۶

راپور (یوپی)

راج دوارہ (مسجد پیلو)

سنچر، ۱۱ مارچ ۱۹۶۱ء

جلیل صاحب مکرم، السلام علیکم

کل صبح جب آپ کے نام ایک عریضہ ڈاک کے سپرد کیا تو دو پہر کو آپ کا خط ملا، اور آپ کا ”انتخاب غالب“ شام تک پڑھ

بھی ڈالا..... رائے یہ ہے:

”انتخاب چست ہے، مگر کہیں کہیں ایسے اشعار بھی لے لیے گئے ہیں جن کی ضرورت نہ تھی اگر انھیں چھوڑ دیا جاتا تو رنگ

غالب کی ترجمانی پھر بھی ہو جاتی۔“

غم کھانے میں بودا دل ناکام بہت ہے، یہ شعر چھوٹ گیا حالانکہ قابل انتخاب تھا، اسی طرح عجب نہیں بعض چیدہ اشعار

اور بھی نظر انداز کر دیے گئے ہوں۔

من نہ قرآن مغز را برداشتم ___ غالباً مولانا عبدالماجد دریا بادی مدظلہ نے کہیں لکھا ہے کہ یہ شعر الحاقی ہے مولانا روم کا نہیں۔
 کتاب کی قیمت اگر تین روپے ہے تو یقیناً زیادہ ہے۔
 غالب کو اپنے فارسی کلام پر زیادہ ناز تھا اور یہ ہے بھی صحیح لیکن صحیح یہ بھی ہے کہ وہ مشہور اردو کی بدولت ہوئے۔
 یہ نسخہ قدوائی مل گیا جی خوش ہو گیا۔ جزاکم اللہ۔ گھر میں آداب و سلام بچوں کو دعا

طالب دعا
 عبدالمجید حیرت

ایک غزل اور:

بے	قیمت	بے	وقت	نکلے	ہم	ایسے	بد	قسمت	نکلے
راہ	وفا	کچھ	سخت	نہیں	تھی	ہم	ہی	مگر	کم
وہ	فتنے	جو	کچھ	بھی	نہیں	تھے	بڑھ	کر	ایک
دیکھیں	کون	گلی	سے	اُس	کی	لے	کر	جان	سلامت
آہ	کسی	کی	وہ	اُمیدیں	جن	کا	حاصل	حسرت	نکلے
آہ	اگر	وہ	چشم	کرم	بھی	پیش	از	پیش	ازیت
کیوں	وہ	بات	کہ	جس	کو	سن	کر	منہ	سے
کاش	کسی	کے	حق	میں	کوئی	رحمت	نکلے	راحت	نکلے
شام	و	سحر	گردش	ہی	گردش	کچھ	تو	سکوں	کی
صبح	تو	افسردہ	ہی	نکلی	شاید	شام	غنیمت	نکلے	نکلے
	آپ	کا	عالم	جو	کچھ	بھی	ہو		
	ہم	تو	سراپا	حیرت	نکلے				

(رامپور، ۱۷ فروری ۱۹۶۱ء)

پس نوشت ___ ہفت روزہ ”شہاب“ لاہور میں ”خطوط اسد بنام حیرت“ کی ایک قسط نکلنے والی ہے۔ خیال رکھیے گا۔

(۳۳)

[پوسٹ کارڈ]

۷۸۶

رامپور (یو پی)

راج دوارہ (مسجد پیلو)

جمعرات، ۳۰ مارچ، ۱۹۶۱ء

2.pm

جلیل صاحب مکرم، السلام علیکم

مودت نامہ، ۲۰ مارچ مل گیا، جزاکم اللہ۔

کل مخرومی مولوی حامد حسن صاحب قادری پتھر ایونی مدظلہ کا یہ کرم نامہ ملا، ”جلیل صاحب کا انتخابِ غالب“ میں نے نہیں دیکھا، خود ان کو ہی کبھی نہیں دیکھا، کراچی کے کسی رسالے میں جلیل صاحب کے انتخاب کے متعلق کسی پروفیسر کا طویل مضمون دیکھا تھا بہت سے اعتراضات ہیں جن میں سے بعض وہی ہیں جو آپ کی تحریر سے بھی مترشح ہیں یعنی ”لن ترانیاں“ اور ترک واخذ کی ناموزونیت اس کے علاوہ جلیل صاحب نے بہت سے اشعار میں بعض الفاظ بدل دیے ہیں، اور یہ حوالہ نہیں دیا کہ یہ دوسرا نسخہ کہاں سے نقل کیا گیا ہے، جس سے معلوم ہوتا ہے کہ اصلاً جلیل صاحب کی طبع زاد ہیں، کافی طویل اور دلچسپ مضمون تھا۔“

مگر یہ آپ کے حریف و معترض ہیں کون صاحب، اور انھوں نے کس رسالے میں نزولِ اجلال فرمایا ہے؟ میں بھی دیکھنا چاہتا ہوں، میرے نزدیک اول تو آپ سے اس کے جواب کی ضرورت ہی نہیں، یا پھر جواب ہو تو انتہائی متانت اور شرافت کا حامل، معقول اور مدلل، یعنی جذباتی نہیں، آپ کے انتخاب کی، پذیرائی کے لیے یہی دلیل کافی ہے کہ اربابِ فکر و نظر نے اس کا نوٹس لیا ہے:

تانه باشد چیز کے، مردم نہ گویند چیز ہا

غم کھانے میں بودا..... شاید آپ کے نزدیک اس لیے مثلِ نظر ہے کہ وہ آپ کا ”حال“ نہیں..... مگر میرا ”حال“ ہے یہاں

آپ کو لفظ ”بودا“ کھکا مگر مجھے نہیں، بڑا پیارا لفظ ہے، اور اپنی جگہ چست، احقر کا بھی ایک شعر سنیے:

دیکھ لیا تم کو بھی حیرت
تم بھی نکلے بودے دل کے

لیکن بھئی میں نقاد و قاصد کچھ نہیں، کسی شعر کے فوری اثر کو دیکھتا ہوں، زیادہ موشگافیاں نہیں کرتا۔

میں نے یہ انتخاب مولانا عرش مدظلہ کی خدمت میں بھیج دیا تھا، کل ہی واپس آیا ہے اس سلسلے میں مولانا نے بھی آپ کو خط

لکھا ہے ملا ہوگا۔

ٹائپ گراں قیمت ہے۔ دوسری طرف لوگوں کی جیبیں ہلکی، اس کا خیال بھی تو رکھنا چاہیے۔

آپ نے ”آپ کا عالم جو کچھ بھی ہو“ کو حاصل غزل ٹھہرایا، مگر میکش صاحب اکبر آبادی نے اس شعر کو سراہا۔

صبح تو افسردہ ہی نکلی، شاید شام غنیمت نکلے۔

احقر کے نزدیک دونوں سند

مجنوں صاحب جب پوری کا پھر کوئی خط نہیں آیا، آج قبلہ حاجی صاحب کتھوزیہ کا کرم نامہ آیا ہے۔
اپنے تبرکاتِ شعری جب موقع ہو ضرور بھیجیں۔

مخلص
حیرت

(۳۴)

[پوسٹ کارڈ]

۷۸۶

راپور (یو پی)
راج دورہ (مسجد پیلو)
پیر ۱۷، اپریل ۱۹۶۱ء

برادرِ کرم، السلام علیکم

آپ کا ۴ اپریل کا کرم نامہ ملا..... رسید حاضر ہے، اور ڈان کا تراشا۔ اس سلسلے میں ”قومی زبان“ دیکھنا چاہتا ہوں اور وہ
”سات رنگ“ تراشا دیکھ لیا یہاں تک تو آپ ہی حق بہ جانب ہیں۔

ہمارے مولوی حامد حسن صاحب مدظلہ آپ کے انھی ”پروفیسر“ صاحب سے متاثر نظر آتے ہیں، نسخہ قدوائی ان کے مطالعے
سے گزریں، اور پھر ان سے ان کی رائے طلب فرمائیں ”لن ترانیاں“ حاشا کہ یہ لفظ میں نے ہرگز قادری صاحب کو نہیں لکھا، لیکن یہ لفظ
ان کی تحریر میں آیا ہے کچھ اس طرح جیسے میں نے ہی لکھ دیا ہو، میں قادری صاحب کو اس ”زیادتی“ کی طرف توجہ بھی دلاؤں گا۔

ابھی ابھی میاں اکبر علی یہیں تھے، ان کے ساتھ عابد رضا صاحب بیدار، اور اب تک حیرت کے ناپیدہ رشید حسن خاں
صاحب شاہجہاں پوری، جو اس سال اور اُبھرتے ہوئے ناقد، مجھے تو بہت پسند ہیں ابھی نقوش میں انھوں نے فیض احمد صاحب فیض کی
شاعری پر نقد کیا تھا، آپ نے نہ دیکھا ہو تو ضرور دیکھیں، ہاں تو میاں اکبر علی صاحب سے معلوم ہوا کہ مولانا عرشی کا خط آپ تک نہیں
پہنچا (Undelivered) ہی واپس آ گیا، اس ریمارکس کے ساتھ کے مکتوب الیہ مذکورہ پتے پر مقیم نہیں، میاں اکبر علی آپ کا پتا مجھ سے
نوٹ کر لے گئے ہیں، غالباً اس لیے کہ وہ خط مولانا پھر آپ کے نام بھیجیں۔

وہ ”ماہ نو“ تو اب تک ہاتھ نہیں لگا، تاہم آپ کی غزل آپ کے خط میں دیکھ لی، مگر یہ تو چند ہی شعر ہیں، پوری غزل ”ماہ نو“
میں دیکھنے میں آئے گی، پہلی غزل کا مطلع، سبحان اللہ، اور دوسری غزل کا مقطع۔

”مقدمہ مکتوبات عبدالحق“ خاصے کی چیز ہوگا، مگر دیکھنے کو کیوں کر ملے گا؟ ”برگ گل“ اگر رضالا بھریری میں آتا بھی ہوگا تو
حیرت تک نہیں آسکتا، وہاں ضابطے کی پابندی بہت سخت ہے کسی کے ساتھ کوئی رعایت نہیں، مگر یہ کیا خطوط سید ابوتیم صاحب نے شایع
بھی کر دیے ۱۲ ابوتیم صاحب جناب ہاشمی فرید آبادی کے بھائی ہیں، یہ صحیح ہے مگر کیا یہ بھی صحیح ہے کہ باباے اردو اور سید ہاشمی کے درمیان

اب وہ اگلا سا اخلاص نہیں اگر نہیں تو انا اللہ آپ باباے اردو کے مداح ہیں، لامحالہ ان نگاہوں میں معتوب جو باباے اردو سے پھری ہوئی ہیں، مگر آپ ان باتوں کا زیادہ اثر نہ لیں بلکہ خاموش زیادہ رہیں۔
 ۹ اپریل کا شہاب (لاہور) اور ۱۶ راکر پرچہ ضرور دیکھیں۔ خطوط اسد ملتانی بنام حیرت اور سوچ کر بتائیں کہ آیا ایسے خطوط کی اشاعت میں کوئی افادیت بھی ہے یا نہیں۔

نیاز مند
 عبد المجید حیرت

(۳۵)

[پوسٹ کارڈ]

۷۸۶

رامپور (یو پی)

راج دوارہ (مسجد پیلو)

جمعہ (عید الاضحیٰ) ۲۶ مئی ۱۹۶۱ء

جلیل صاحب مکرم، السلام علیکم

عید کے دن، خط آپ ہی کے نام، آپ ہی کے ۴ اپریل والے نوازش نامے کی رسید و جواب۔

مولانا عتیقی کا خط آپ کو مل گیا، مگر اس کا تاثر؟

بزرگوں سے ملنا خصوصاً اہل علم و اہل قلم حضرات سے بڑی مبارک بات ہوتی ہے، وجہ خیر و وجہ سعادت اس سے انکار آپ کو بھی نہیں، احقر کے نزدیک قادری صاحب قبلہ اسی فہرست میں ہیں، اس لیے جی چاہتا ہے کہ آپ بھی ان سے ملیں بلکہ ملا کریں، جانے آنے کے لیے موٹر کار نہیں، تو بس تو ہے یار کشا۔

”اردوئے معلّے“ میں بھی دیکھنا چاہتا ہوں ابھی ابھی ”ندیم“ (ڈھا کہ) جنوری مارچ ۱۹۶۱ء میں باباے اردو کے چند خطوط معین الدین صاحب دردائی کے نام دیکھے آپ نے بھی دیکھے ہوں گے کیا یہ خطوط ”اردوئے معلّے“ [اردوئے مصطفیٰ، مرتبہ: سید ابوتیم برادر سید ہاشمی فرید آبادی] سے الگ ہیں، آپ کے ساتھ جناب ہاشمی کا یہ سلوک سمجھ میں نہیں آیا۔

ناطقہ سرگرمیاں کہ اسے کیا کہیے

مدیر ”نقوش“ اپنا دوسرا مکتوب نمبر معلوم نہیں کب نکالیں گے، میں نے پوچھا بھی مگر جواب سے محروم رہا، ان کے یہاں ایک بات میں نے بھی محسوس کی کہ اپنی کہتے ہیں دوسرے کی نہیں سنتے۔

مرسلہ اشعار (نظر ہونہ سکے مگر ہونہ سکے) خوب اور بہت خوب غزل پوری ہوگئی ہو تو بدھی جیسے، شعر کہہ کر شہادت تو وارد

ہوتے ہی رہتے ہیں مگر وہ دور بھی ہو جاتے ہیں، بہ شرط یہ کہ شہادت کو ”وہم“ نہ بننے دیا جائے۔
 ”قومی زبان“ یہاں شاد صاحب عارفی کے پاس آتا ہے شاد صاحب فروغ لاہری کو دے دیتے ہیں، ان دوستوں کے
 کرم سے میں بھی دیکھ لیتا ہوں، مگر ابھی وہ پرچہ نہیں ملا، جس میں آپ ہیں۔
 قادری صاحب مدظلہ کو عرض لکھنے والا ہوں، پوچھوں گا کہ انھوں نے وہ ”قومی زبان“ بھی دیکھا، جس میں آپ نے اپنے
 معترض کا جواب دیا ہے۔

گرمی روز افزوں۔ رات کا پچھلا پہرہ نوز سرد

طالبِ دعا
 عبدالمجید حیرت

پس نوشت، ”شہاب“ لاہور، ۱۹ اور ۱۶ اپریل آپ نے دیکھا؟ خطوط اسد ملتانی بنام حیرت شملوی، پرچے کہیں سے مل
 جائیں تو دیکھیے گا۔

(۳۶)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

اتوار، ۹ جولائی ۱۹۶۱ء

3.30pm

جلیل صاحب مکرم، السلام علیکم

آپ کا لفافہ ۲۱، جون ___ یہ پڑھ کر دکھ ہوا کہ آپ ایک نہیں بہ یک وقت تین چار آزار کا شکار ہیں، خدا کرے یہ شکایتیں
 عارضی ہوں، باری تعالیٰ آپ کو تادیر تین درست و سلامت رکھیں۔
 میں آپ کا خط پڑھ تو آخر تک لیتا ہوں مگر کہیں کہیں پڑھنے میں تکلف بھی ہوتا ہے ایسا بہر حال نہیں ہے کہ مضمون خبط
 ہو جائے۔

آپ کے خط سے متعلقہ اقتباس مولانا عرشی کی خدمت میں بھیج رہا ہوں، آپ کا خط دوبارہ دیکھا تو یاد آیا، اگر مولانا نے

مجھے کچھ لکھ کر دیا تو آپ تک پہنچا دوں گا۔

قادری صاحب قبلہ سے آپ کی ایک ملاقات تو ہو ہی جانا چاہیے، ”اُردوے مصفّٰے“ کی مفت جلد کے لیے کاوش کی ضرورت نہیں، مل جائے تو اپنے پاس محفوظ رکھیں۔

”قومی زبان“ ۱۶ جون میں آپ کا وہ مضمون دیکھ لیا، آپ بھی کہاں ایسے ”محمد فاضل“ اسے اُلٹھے، یہ ”قومی زبان“ آپ ہی کا بھجوا یا ہوا پرچہ تھا۔

مجموں صاحب کو ابھی خط نہیں لکھا، لکھوں گا تو اس میں آپ کا سلام بھی ہوگا۔

باباے اردو قبلہ خدا کرے تن درست و سلامت رہیں، اور ابھی اور جیش، آپ خوش نصیب ہیں کہ آپ ان سے ملے ہیں اور ملتے رہتے ہیں۔

یہ عریضہ ”نگار“ (جلد نمبر، جولائی) پر رکھ کر لکھ رہا ہوں یہ نمبر آپ بھی دیکھیے گا، اور مضائقہ نہ ہو تو اس پر اپنا تاثر بھی لکھیے گا، احقر کے نزدیک تو یہ نگاری تنقید منفی بہت زیادہ ہے مثبت بہت کم۔

اُسی ”قومی زبان“ میں عرطارق صاحب نے شان الحق صاحب حقی کی مزاج پرسی کی ہے۔ حقی صاحب کی یہ شعری ترکیبیں، گوش برآہٹ، حسّہ بمباری، کلیجہ بکلیجا تو حد درجہ مضحکہ انگیز ہیں، سراسر پوچ نگاری۔

Stick Steel School Stool وغیرہ۔ احقر کے نزدیک ان الفاظ کے تلفظ میں الف کا اضافہ یکسر غلط ہے بات صرف اتنی ہے کہ یو پی والے عموماً ان الفاظ کے صحیح تلفظ پر قادر نہیں لیکن یہ ان کا عجز ہے، الف کا اضافہ ہرگز مستند نہیں۔

دو ڈھائی ہفتے سے گرمی یہاں بھی شدید رہی، رات کی بارش سے کچھ کم ہوئی ہے، مطلع برابر آلود ہے بادل ابھی اور برسے گا (لیجیے بارش پھر آئی)

آم کی یہ فصل بھر پور تھی، یہ آم وہاں تو کہاں ملتا ہوگا؟

طالب دعا
عبدالجمید حیرت

پس نوشت، یہ ”حسین ڈی سلواٹاؤن“ کیا ترکیب ہے، اس کا انگریزی املا؟
آپ کی یہ غزل

عشق میں ترے غم ہر دو جہاں سے فارغ

ہم نے چاہا تھا کہ ہو جائیں مگر ہو نہ سکے

کیا خوب..... اس کے بعد کچھ اور؟

(۳۷)

راپور (یوپی)

راج دوارہ (مسجد پیلو)

اتوار، ۷ اکتوبر ۱۹۶۱ء

جلیل صاحب مکرم، السلام علیکم

نادم ہوں کہ آپ کے مودت نامے کا جواب قدرے تاخیر سے دے رہا ہوں، یہ ۱۸ اگست کا خط تھا اور مجھے ۲۵ سے پہلے پہلے مل گیا تھا، جب سے اب تک شدید کچھ بڑھتے ہی رہے چین اب بھی نہیں، بہر حال می گزرد، اس دکھ پر کچھ پڑھنے پڑھانے کا درد سراور مول لے لیا ہے یہ خدمت چوں کہ سستی ہے اس لیے تعداد ۱۵، ۱۶ تک پہنچ گئی ہے، صبح سے شام تک یہ سلسلہ جاری رہتا ہے پشمن مختصر جس میں ۳۴ شریک میاں صاحبزادے، پھر پشمن پر کوئی الاؤنس نہیں، ویسے کہیں سے کوئی یافت نہیں، یہ محبت شاقہ اسی لیے اٹھا رہا ہوں کہ کسی طرح گھر کے اخراجات پورے کر سکوں۔

باباے اردو کی مفارقت کا غم آپ کو جس قدر بھی ہو بجا و درست مگر وہ تو گئے خدا کرے اُن کا اردو یونیورسٹی کا خواب پورا ہو جائے، خدا جزو ثواب دے آپ کے صدر المملکت کو جنھوں نے مرحوم کی قدر کی اور انھیں دوسروں کی ناقدریوں کا شکار نہ ہونے دیا۔ اس وفات المناک پر آپ کیا بس یہی لکھ کر رہ گئے کہ ”جہاں سے اُٹھ گئے باباے اردو“ یہ تین شعر تو کافی نہیں۔

آپ کا وہ مشاعرہ بھی خوب تھا جس کا انتخاب آپ نے احقر تک پہنچا دیا مگر کہاں تھا یہ مشاعرہ؟ آپ کے مکان پر تو شاید نہیں۔ کبھی زیڈ اے بخاری سے ملاقات ہو اور یاد رہے تو احقر کا سلام کہیے گا۔

آپ کی غزل دل پسند ___ مگر لفظ ”نشاط“ تو مذکر ہے مؤنث نہیں۔

اب آپ کی صحت کیسی ہے؟ پچھلے خط میں تو آپ نے مجھے کچھ ڈرا دیا تھا۔

کبھی مولوی حامد حسن صاحب قادری مدظلہ سے بھی تو ملیے، یادگار زمانہ ہیں یہ لوگ۔ مل لیجیے، وہ بھی خاصے سن رسیدہ ہیں، خدا کرے تادیر سلامت رہیں، اب جب ملاقات ہو تو قادری صاحب قبلہ کی خدمت میں میری طرف سے بھی ہدیہ سلام پہنچائیں۔

آپ ”فاران“ پڑھ تو ضرور رہے ہوں گے، مگر اس میں آپ کچھ لکھتے نہیں۔

مجھوں صاحب جہلپوری نے آپ کو سلام لکھا ہے۔ اور ہاں حاجی صاحب کتھور یہ سے بھی آپ کبھی ملے نہیں۔

دعا گو و طالب دعا

عبدالحمید حیرت

راپور (یو پی)

راج دوارہ (مسجد پیلو)

پیر، ۲۳ اکتوبر ۱۹۶۱ء

جلیل صاحب مكرم، السلام علیکم

آپ کا ۱۲ اکتوبر کا کارڈ ۱۹ کو ملا۔ ڈاک کے اس حسن انتظام پر آفرین کہ کراچی سے ایک خط سات دن میں راپور آ تو گیا اللہ رے یہ دور باد و برق۔

آپ کی ادبی مصروفیت بڑی مبارک بات، خصوصاً ریڈیائی تبصرے، ہم خرم و ہم ثواب۔ انجمن کی اردو انگلش ڈکشنری وقت کا تقاضا ہے خدا کرے جامع و مانع چیز ہو، میں تو ایک جلد کیا لے سکوں گا مگر پڑھنے والوں سے کہوں گا کہ ان میں سے کوئی اسے خرید لینے کی ہمت کر جائے، کیا قیمت ہوگی اس کی؟ ریڈیائی لطائف کاش حیرت بھی اس قابل ہوتا کہ سنتا، خود یہ فراغت حاصل نہیں، اور ریڈیو سننے کے لیے کہیں جا بھی نہیں سکتے، اس صورت میں اردو سالوں ہی سے جو کچھ مل جائے غنیمت۔

آپ نے بتایا تو معلوم ہوا کہ حسین ڈی سلوا کی لم یہ ہے مگر یہ ترکیب بولنے میں آسان نہیں، اور اردو میں پتا نہیں چلتا کہ لفظ حسین ”زمین“ کے وزن پر ہے یا ”زُبیر“ کے وزن پر۔

”فاران“، نومبر ضرور دیکھوں گا میرے پاس برابر آتا ہے۔ ماہر القادری صاحب کا کرم۔ آپ کے تازہ خط سے یہ گمان ہوتا ہے کہ آپ کی طبیعت اب ماشاء اللہ بحال ہے۔ ہے نا؟ نگار (اکتوبر) میں آپ کے ”کلام غالب“ پر تبصرہ تھا، مختصر مگر وزنی، آپ نے خود بھی دیکھ لیا ہوگا۔ مہینہ یا دو نہیں رہا مگر ”ماہ نو“ میں بھی آپ کی یہ غزل تھی۔ ”شعلہ عشق رہے خاک بسر ہونہ سکے“۔ اس ”ماہ نو“ پر ایڈیٹر صرف ظفر قریشی تھے خاور صاحب شاید اس آسمان سے کسی اور اونچے آسمان پر منتقل ہو گئے نظر آتے ہیں۔ خاکسار گھر میں تنہا، بیوی صاحب اور سب موڑک

مخلص

عبدالحمید حیرت

پس نوشت۔ حاجی صاحب کھور یہ سے اگر نہیں مولوی حامد حسن صاحب قادری مدظلہ سے تو ملیے غنیمت سمجھیے کہ ایسے بزرگ ہنوز سلامت ہیں، بزرگ ادب و شعر کے اعتبار ہی سے نہیں، اپنی ذات سے بھی بزرگ۔

”نفقوش“ کیا آپ دیکھتے بھی نہیں؟

(۳۹)

[پوسٹ کارڈ]

۷۸۶

رامپور (یو پی)

راج دوارہ (مسجد پیلو)

منگل، ۷ نومبر ۱۹۶۱ء

۱۱ بجے شب

جلیل صاحب مکرم، السلام علیکم

جنوری ۱۹۶۱ء کا ”فکر و نظر“ مگر نظر سے آج گزرا، اس میں دیوانِ غالب (نسخہ عشری) از مالک رام، کا عنوان آپ ضرور دیکھ

چکے ہوں گے، خصوصاً یہ عبارت (ص ۱۷۸)

”میں اس سلسلے میں ایک واقعہ بیان کرنا چاہتا ہوں، ۱۹۳۶ء کی بات ہے میں اس زمانے میں دلی میں تھا، جناب جلیل قدوائی ان دنوں مرکزی حکومت کے محکمہ اطلاعات عامہ میں ملازم تھے یہیں ان سے میری ملاقات ہوئی، اور بتدریج ہمارے تعلقات بہت گہرے ہو گئے، اسی مرحوم نے اس سے تھوڑی مدت ہی پہلے یہ کلامِ غالب کے نام سے شایع کیا تھا، ایک دن جلیل صاحب اور میں بیٹھے گپ کر رہے تھے کہ اس کلام کا ذکر آ گیا تو انھوں نے فرمایا (روایت بالمعنی) یہ کلام غالب کا نہیں بلکہ اسی کا ہے اس سے متعلق ایک مرتبہ میری گفتگو خود اسی سے ہوئی تھی انھوں نے مجھ سے کہا تھا کون غالب! میں نے خود یہ غزلیں کہہ کے غالب سے منسوب کر دی ہیں، غالب کے رنگ میں کہنا کیا مشکل ہے۔

جلیل ثقہ راوی ہیں بہ فضلہ تعالیٰ وہ زندہ و سلامت، موجود ہیں، میں چاہتا ہوں کہ وہ اس روایت کی تصدیق کریں۔

تو جلیل صاحب کیا یہ تصدیق (یا تردید) آپ کی طرف سے ہوگی؟

اور ہاں کیا آپ نے ”انشاء“ (ستمبر) میں نشستہ و گفتندہ برخواستہ پڑھا؟ خصوصاً وہ مضمون جو جناب جوش ملیح آبادی

سے شروع ہوتا ہے، اور انھیں پر ختم۔ اگر آپ نے اُسے پڑھا ہے تو پھر اُس پر آپ کا تاثر؟

اور پھر اسی ”انشاء“ میں ایک مضمون یہ، حضرت جگر عشق کی بسم اللہ، کیا آپ ایسے مضامین پڑھ کر محظوظ ہوئے، یا بہ الفاظ رشید

احمد صاحب صدیقی ”بدحظ“؟

اردو بورڈ کے نمونہ ”لغاتِ اردو“ پر خاصی لے دے ہو رہی ہے آپ کی نظر میں یہ ہنگامہ بھی تو ہوگا، اس پر آپ کا تبصرہ ابھی

نظر سے نہیں گزرا۔

تازہ ”فاران“ میں آپ کی بس ایک غزل ہی تھی، اور کچھ نہیں۔

مولانا عرشی کی طرف سے ہدیہ سلام قبول کیجیے۔
مجنوں صاحب کو پرسوں ہی عریضہ لکھا ہے، عریضے میں آپ کا سلام۔

طالبِ دعا
عبدالحمید حیرت

آپ کی صحت اب کیسی ہے؟ کام کیجیے مگر اپنے آپ کو تھکائیے نہیں۔

(۴۰)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

جمعرات، ۱۸ جنوری ۱۹۶۲ء

جلیل صاحب مکرم، سلام و رحمت

ابھی ابھی آپ کا لفافہ ملا، جواب ہاتھ کے ہاتھ

ماہر القادری صاحب سے جنگ اور ”سات رنگ“ سے صلح، کیا خوب، ہو سکتا ہے کہ آئندہ ماہر صاحب سے صلح ہو جائے اور

”سات رنگ“ سے جنگ ___، کہ انداز جہاں گا ہے چنیں گا ہے چناں باشد۔

”فکر و نظر“ (اپریل ۱۹۶۱ء) کے لیے اگر براہ راست آپ ہی مدیر ”فکر و نظر“، علی گڑھ کو لکھیں تو شاید اثر ہو۔

قبول آپ کی التجا ہو تو ہو

ہماری گزارش تو رد ہوگی (حیرت)

مالک رام کا پتا:

Mr. Malik Ram Baveja MA

Embassy of India

Brussels, Belgium

اسی طرح ”نگار“ کے لیے بھی آپ ہی کیوں نہ صاحب ”نگار“ کو لکھ دیں، ویسے لکھ میں بھی دوں گا۔

بڑی مسرت کی بات کہ آپ جگر صاحب پر لکھ رہے ہیں، اور دل کھول کر لکھ رہے ہیں۔

”مہر نیمروز“ کے اُس پرچے کا انتظار رہے گا، ہم تک ”مہر نیمروز“ ہی پہنچ جایا کرے تو غنیمت یہ رسالہ یہاں کہیں آتا بھی نہیں، ”ماہِ نو“ کی ضرورت نہیں، دیکھنے کو مل جاتا ہے، اسی طرح ”سات رنگ“ ___ ”قومی زبان“ البتہ باقاعدہ نہیں ملتا۔

میں روش صاحب کو عریضہ یہاں لکھتا رہا معلوم ہی نہ تھا کہ وہ وہاں تھے، ہاں جلیل صاحب، روش صاحب سے مجھے بڑا تعلق خاطر ہے وہ بھی احقر کو عزیز رکھتے ہیں، آدمی ہیں بھی تو صاحبِ محبت

آپ کے اسکول کا سالانہ جلسہ کب ہے؟ نواب صدیق علی خاں صاحب سے احقر کا پرتپاک سلام پھر کہہ دیں، اُن سے سیٹھ اسحاق سیٹھ کا پتا بھی پوچھیے گا ایک عریضہ تو لکھ ہی دوں گا حال حیرت پران حضرات کی وہ تو جہات آج بھی یاد ہیں۔

پرسوں فیض الرحمن صاحب کا خط ملا۔ ایک افسوسناک خبر یہ کہ ان کے بڑے بھائی سراج الرحمن صاحب کی وفات ہو گئی، انا لہدوانا الیہ راجعون۔

دعا گو و طالب دعا
عبدالمجید حیرت

پس نوشت، کبھی وقت نکال کر مولوی حامد حسن صاحب قادری مدظلہ سے بھی تو ملیے، پچھلے دنوں کچھ بیمار تھے، پیر کہن سال تو ہیں ہی خدا تادیر سلامت رکھے، قادری صاحب ناظم آباد ہی میں تو ہیں۔

(۴۱)

[پوسٹ کارڈ]

۷۸۶

راپور (یو پی)

راج دوارہ (مسجد پیلو)

جمعرات، یکم فروری ۱۹۶۲ء

12.15pm

جلیل صاحب مکرم، السلام علیکم

ابھی ابھی ڈاک سے جناب نیاز فتح پوری کا یہ خط ملا۔ ”قدوائی صاحب کو لکھ دیجیے کہ نگار کا ڈیکریٹیشن کراچی میں منظور ہو گیا ہے اور جنوری ۱۹۶۲ء ”اقبال نمبر“ سے اس کی اشاعت وہاں بھی شروع ہو گئی ہے، پتا یہ ہے: ادارہ ادب عالیہ، متصل ڈاک خانہ، گولی مار، کراچی، ۱۸۔ اس پتے پر مراسلہ فرمائیں۔“

مگر نیا صاحب نے یہ نہیں لکھا کہ آیا وہ آپ کو ”نگار“ کا وہ شمارہ بھی بھیج رہے ہیں یا نہیں جس میں غالب (نسخہ قدوائی) پر تبصرہ تھا۔ میں نے تو یہی درخواست کی تھی کہ یہ شمارہ آپ کو بھیج دیں، اور اس ضمن میں آپ کا پتا بھی لکھ دیا تھا۔

آج ہی کی ڈاک سے جنوری کا ”سات رنگ“ بھی ملا، اس میں آپ کا مضمون ”سب پڑھ ڈالا، مگر پڑھ کر افسوس ہی ہوا، یہ افسوس کہ کاش حالات یہ رخ اختیار نہ کرتے اور یہ کہ یہ قضیہ نامرضیہ پر لیس میں نہ آتا، آپ بھی غالباً سید ہاشمی صاحب سے صرف ایک مرتبہ ملے، اگر استعفیٰ دینے سے پہلے ایک بار اور مل لیتے تو ممکن تھا کہ بات اتنی دور نہ جاتی۔

خدا کرے ماہر القادری سے آپ کی وہ جنگ بھی صلح سے بدل جائے آپ کی زندگی کے اس قیمتی دور میں آپ کا محاذ پُرسکون ہونا چاہیے نہ کہ جنگی، اس لیے اور بھی کہ ابھی آپ کو نہ معلوم کتنا قلمی کام انجام دینا ہے، ایسا نہ ہو کہ وہ ان چھوٹی موٹی جنگوں کی نذر ہو کر رہ جائے۔

آپ کے پچھلے خط کا جواب دے چکا ہوں اور اس کی رسید کا منتظر بھی ہوں۔ نواب صدیق علی خاں صاحب سے جب ملاقات ہو میرا سلام پہنچائیں۔ نواب صاحب کا پتا بھی لکھیے اور نواب سے پوچھ کر حاجی سیٹھ اسحاق صاحب کا پتا۔

مولوی حامد حسن صاحب قادری مدظلہ سے ملنے کے لیے بھی ضرور کوئی وقت نکالیے، مولوی صاحب قبلہ اب لکھنے سے گھبرانے لگے ہیں، ہاتھ میں رعشے کی شکایت ہے، خدا کرے جاتی رہے اور مولوی صاحب تادیر تن درست و سلامت رہیں۔

سردی ابھی یہاں چل ہی رہی ہے ایک کے بعد دوسری اور دوسری کے بعد سردی کی تیسری لہر۔ اس بیمار کا حال اور خراب کل کچھ دھوپ تھی آج وہ بھی نہیں، ایسے موسم میں تکلیف بڑھ جاتی ہے اور تعطل الگ لکھنا پڑھنا سب بند۔

دعا گو

عبدالجمید حیرت

پس نوشت، معلوم نہیں ”تعمیر انسانیت“ لاہور بھی آپ کی نظر سے گزرتا ہے یا نہیں، اس کے دسمبر کے شمارے میں ”اسد ملتان“ بنام حیرت، ایک خط نکلا تھا، دو خطوط اب جنوری کے شمارے میں ہیں، خطوط ابھی اور بھی نکلیں گے،۔

(۴۲)

[پوسٹ کارڈ]

۷۸۶

راپور (یوپی)

راج دوارہ (مسجد پیلو)

جمعرات، ۲۲ فروری ۱۹۶۲ء

جلیل صاحب مکرم، سلام و رحمت

پرسوں کی ڈاک بڑی وزنی رہی، یکا یک ایک پارسل ملا اور پارسل میں قومی زبان، نئی قدریں، سات رنگ، آہنگ اور بیگم جلیل کا تحفہ خاص ”مضحی پروین“..... کئی دن کے مطالعے کا سامان جزا کم اللہ۔

پہلے آپ کا خط پڑھا یہ عریضہ اسی کا جواب ہے اور رسالوں کی صورت میں آپ کی نوازش کا شکریہ۔
انگریزی کا وہ ایڈریس بھی پڑھ لیا خوب ہے لیکن یہ بات بری طرح کھٹکی کہ آپ ایسے اردو کے رسا اور ایڈریس بہ زبان انگریزی! ناظفہ سرگرمیاں، ارے بھائی مدنی مدنی ہی تو تھے، ماؤنٹ بے ٹن تو نہیں تھے، پھر یہ نیاز مندانہ خطاب کیا معنی؟ باباے اردو اگر زندہ ہوتے تو اس ایڈریس کو دیکھ کر کیا کہتے:

”نئی قدریں“ اس وقت مولانا عرشی کے پاس ہے، واپس آیا اور آپ کے پاس بھیجا، آہنگ میں سید محمد جعفری کو بھی دیکھا، اُن کا پتا؟ خط لکھنے کو جی چاہتا ہے کہیں آپ سے ملیں تو احقر کا سلام پہنچائیں۔

غالب، مولانا ابوالکلام اور نیاز صاحب کی خطوط نویسی پر آپ کی رائے پسند آئی بات ہے بھی وہی جو آپ نے کہی۔
پاکستان آنے کا پروگرام القظ نہیں ہے بلکہ اب تو اس ارادے کا پہلا مرحلہ، سب سے بڑا مرحلہ ہو گیا ہے پاکستانی ہائی کمشنر دہلی کے دفتر سے باضابطہ یہ اطلاع آگئی ہے کہ ایمر جنسی سرٹیفکیٹ منظور، سفر کی مہلت ۳۰ مہینے یعنی ۱۴ مئی تک۔ باری تعالیٰ مدد فرمائیں اور اس وقت تک اس بیمار کو اتنی سکت بھی بخش دیں کہ سفر کی مشقت جھیل لے جائے۔

باباے اردو پر آپ کے مضمون میں ہاشمی صاحب فرید آبادی سے متعلق آپ کا لب و لہجہ بہت پسند آیا..... بڑی اونچی بات، غالب (نسخہ قدوائی) پر تبصرہ۔ ”نگار“ اکتوبر ۱۹۶۱ء، صفحہ ۵۲

”جناب جلیل قدوائی غالب کے پرانے چاہنے والوں میں سے ہیں اور ان کی اس غیر معمولی چاہت کا ثبوت یہ ہے کہ انھوں نے اس انتخاب میں نسخہ حمید یہ کے ان بعض اشعار کو بھی لیا ہے جن کی طرف مشکل سے کسی کی نگاہ انتخاب جاسکتی تھی۔

ابتداء میں انھوں نے اپنے نظریہ انتخاب کی وضاحت بھی کر دی ہے، جس سے ان کے حسن انتخاب اور وسعت نظر پر کافی روشنی پڑتی ہے۔

اس انتخاب کی ایک خصوصیت یہ بھی ہے کہ غزلوں کی ہیئت کو بدستور قائم رہنے دیا گیا ہے۔
تعجب ہے اور افسوس بھی کہ ارباب ”فکر و نظر“ (علی گڑھ) نے نہ مجھے جواب دیا اور نہ آپ کو رسالہ بھیجا۔ یہ اخلاق سمجھ میں نہیں آیا، شاید اس دور کے فکر و نظر کا تقاضا یہی ہے۔

کیا نواب صدیق علی خاں صاحب آپ کے جلسے میں آئے تھے؟
مولوی حامد حسن صاحب قادری مدظلہ سے آخر کرب ملیے گا؟

مجنوں صاحب کے تازہ خط میں آپ کے لیے سلام آیا تھا۔

حیرت

پس نوشت۔ ”تعمیر انسانیت“ اگر آپ چاہیں تو آپ کی نظر سے گز ضرور سکتا ہے، دسمبر جنوری اور فروری کے پرچے کہیں سے لے لو اگر دیکھ لیں۔

وہ ”نگار“ نہ سہی اُس میں وہ تبصرہ اس عریضے کی پشت پر ملاحظہ فرمائیں، شاید میں نے یہ نقل اس سے پہلے نہیں بھیجی۔
”دننھی پروین“ کے لیے بیگم جلیل کا مکر شکریہ، کتاب ابھی پڑھی نہیں ہے، پڑھوں۔“

(۴۳)

[پوسٹ کارڈ]

۷۸۶

راپور (یو پی)

راج دوارہ متصل مسجد پیلو

بدھ، ۲۱ مارچ ۱۹۶۲ء

(ہولی)

جلیل صاحب مکرم، سلام و رحمت

کیا آپ کو ”نئی قدریں“ واپس مل گیا، مگر اس پر آپ کو اپنی جیب سے ۱۶ پیسے دینا پڑے ہوں گے، جن صاحب نے رسالہ پوسٹ کیا، انھوں نے اپنی دانست میں یہی بہتر سمجھا کہ ”بیرنگ“ کر دیں، اگرچہ میں ایسا نہ چاہتا تھا۔

”ماہ نو“ فروری ۱۹۶۲ء آپ نے دیکھا؟ میں نے اب تک آپ کے دو کرم فرما لیے دیکھے ہیں جو آپ سے شاید خدا واسطے کا بیر رکھتے ہیں، ایک یہی خاور صاحب، دوسرے خلیل الرحمن صاحب اعظمی، مگر دوسرے کو گرا کر اپنے آپ کو اٹھانا غلط درغلط۔
کراچی میں جناب جوش ملیح آبادی کے اعزاز میں جو تقریبیں ہوئیں کسی میں آپ کا نام نہیں دیکھا، یا ممکن ہے مجھ سے نظر انداز ہو گیا۔

آپ کے اسکول کا پروگرام انگریزی میں کیوں تھا اب معلوم ہوا بہر حال سوچنے والوں کو سوچنا ہوگا کہ ایسی تعلیم دین سے دوری ہے یا قرب۔

باری تعالیٰ مدد فرمائیں، مگر پاکستان آنا کہیں جولائی/اگست تک ہوگا، قیام اول کچھ دن لاہور، پھر ان شاء اللہ سکھر۔ کراچی نہیں۔
مارچ کا ”تہذیب الاخلاق“ دیکھ رہا ہوں دو شمارے پہلے بھی دیکھے مگر یہ بتانہ چل سکا کہ ایڈیٹر پہلے سید ہاشمی تھے اب عشرت رحمانی ہیں یہ کیوں؟

کیا فیض صاحب سے ملاقات نہیں ہو رہی ہے، ان کا خط نہیں آیا، حالاں کہ مجھے خط لکھے کئی ہفتے ہو گئے۔
 مخدومی مولوی حامد حسن صاحب قادری، پچھرا یونی مدظلہ سے آپ غالباً اب تک نہیں مل سکے، مگر ملیے ضرور۔
 اور ہاں ماہر القادری صاحب سے کیا آپ کی ”جنگ“ ہی رہے گی مگر ”جنگ“ سے ”صلح“ بہتر ہے۔ مئی کے ”فاران“ میں
 ”حیرت شملوی، اسد ملتان کی نظر میں“ دیکھیے گا۔
 یہ عریضہ آپ کے ۷ مارچ کے کرم نامے کی رسید بھی ہے۔

والسلام
 عبدالمجید حیرت

(۴۴)

[پوسٹ کارڈ]

۷۸۶

راپور (یو پی)

راج دوارہ متصل مسجد پیلو

منگل ۷ اپریل ۱۹۶۲ء

خلیل صاحب کرم، سلام و رحمت

آپ کا خط ۱۵ اپریل، جس کا مجھے انتظار بھی تھا۔

عرشی صاحب پر آپ کے ریڈیائی تبصرے کا رد عمل مجھے بھی معلوم نہیں ملاقات ہوتی تو پوچھتا۔

آپ نے لفظ خاور سے ”اور“ گرایا ہے میں نے صرف ”و“ بہر حال یہ ذہنیت ہے بڑی تکلیف دہ۔

خلیل اعظمی البتہ اس سطح تک گرے ہوئے نہیں ہیں، مگر سمجھتے وہ بھی ہیں اپنے آپ کو ”بڑی چیز“۔ یہاں استاد رشید راپوری

کا ایک شعر سنئے:

سمجھے تھے وہ اپنے کو بڑی چیز سنور کے

آئینہ جو دیکھا تو ادھر کے نہ ادھر کے

دو تین مہینے ہوئے ”ہماری زبان“ میں آپ کی ایک مطبوعہ تنقیدی کتاب پر خلیل صاحب اعظمی کا تبصرہ نکلا تھا، اس کے لب و

لہجہ میں خشونت (خصوصاً نہ سہی) کچھ زیادہ ہی تھی، ان اعظمی صاحب سے میں واقف نہیں۔ کیا آپ بھی نہیں؟

”افکار“ کا ”جوش نمبر“ ابھی دیکھنے میں نہیں آیا، تازہ نمبر اگر مل گیا تو اس میں آپ کا خط ضرور دیکھوں گا، پہلے یہ دیکھ لوں کہ آپ

نے ماہر القادری صاحب پر کیا اظہار خیال کیا ہے، پھر کچھ لکھوں، مگر میرے لیے ہے یہ مقام مشکل، مجھے آپ اور ماہر دونوں عزیز ہیں۔

آپ رسالہ ”جامعہ“ بھی تو دیکھتے ہوں گے تازہ شمارے میں احقر کی ایک غزل نکلی ہے یہ غزل: ”نوید آمدِ فصل بہار ہوتا ہے“۔ ساجد میاں کو خدا خدا کر کے Pre-University کے امتحان تک پہنچایا ہے۔ اس سلسلے میں نہ صرف پچھلے سال بلکہ اس سال بھی ساجد میاں کے پروووسٹ بہادر ”ہذا کیلیینسی“ آل احمد سرور کے ہاتھوں جو دکھ اٹھایا ہے ایک الگ داستان ہے۔ ان شاء اللہ کبھی پھر سہی۔

آپ کے نزدیک جلیل صاحب دستور ایوبی کیسا رہا؟ اور تکفیر پرویزی کیسی؟ مضائقہ نہ ہو تو آئندہ خط میں یہ مضامین بھی سہی۔

نیاز مند
عبدالحمید حیرت

(۴۵)

[پوسٹ کارڈ]

۷۸۶

راپور (یو پی)

راج دورہ منصل مسجد پیلو

سینچر، ۲ جون ۱۹۶۲ء

جلیل صاحب مکرم، السلام علیکم

آپ خاموش ہیں اور خاکسار مضطرب، ڈاک روز خالی جا رہی ہے جلد توجہ فرمائیں۔ خدا کرے آپ اور جملہ اہل خانہ بہ خیریت ہوں۔ آپ نے ”افکار“ میں ہمارے ماہر القادری صاحب کو ناحق دھر گھسیٹا، مگر ایسا ہونا نہ چاہیے تھا نئی اختلافات منظر عام سے دور ہی رہنا چاہئیں۔

”قاران“ کے تبصروں میں ”دوسرا رخ“ کچھ اس لیے نہیں ہوتا کہ ماہر صاحب کو کسی کی منقصد کرنا ہوتی ہے حاشا وکلا مگر آپ نے تو ان کی ”تفقید“ کو ”تنقیص“ ہی ٹھیرا دیا۔ آپ سے ان سے وجہ کشیدگی معلوم نہیں نہ آپ نے کچھ لکھا نہ انھوں نے۔ جناب بدرالدین احمد کی کوئی خیر، خبر؟ ہم تو ان کی مراسلت کی فہرست میں ہیں ہی نہیں، ان کے حافظے میں ہوں تو ہوں۔ مجنوں صاحب جہلپوری کا سلام قبول فرمائیں۔

”آئینہ حیرت“ (حصہ اول) تو کل علی اللہ اس وقت کتابت کی منزل میں ہے ان شاء اللہ جولائی میں بازار ادب میں ہوگا۔ یہ سارا کام قرض کے بول بوتے پر ہو رہا ہے، خدا کرے کتاب چھپتے ہی اتنی نکل جائے کہ قرض ادا ہو جائے پھر، یا قسمت، یا نصیب۔ صفحات ۱۵۰ قیمت دو روپے سے زیادہ نہیں، کاش یہ ممکن ہوتا کہ اسی مجموعے کا ایک ایڈیشن پاکستان میں نکلتا مگر وہاں یہ ہمت کون کرے؟ صاحب ”نقوش“، طفیل صاحب کو ٹوٹا تھا مگر ادھر سے کوئی جواب ہی نہ ملا۔

گرمی بلا کی پڑ رہی ہے، رات سے پہلی دو راتیں تو جاگتے ہی گزریں۔

دعا گو

عبدالحمید حیرت

پس نوشت تازہ ”قومی زبان“ تو ابھی آیا نہیں، مگر جناب مشفق خواجہ کا ایک کرم نامہ (بلکہ محبت نامہ) آیا ہے جو اب عنقریب پیش کروں گا۔

(۴۶)

[پوسٹ کارڈ]

۷۸۶

راپور (یو پی)

راج دوارہ متصل مسجد پیلو

منگل، ۷ اگست ۱۹۶۲ء

جلیل صاحب مكرم، سلام و رحمت

آپ کا ۱۱ جون کا خط سامنے ہے، اُس میں ”آئینہ حیرت“ سے متعلق آپ کا ایک جملہ یہ تھا ”دیوان کے متعلق آئینہ خط میں“ میں جب سے اب تک اس خط کا منتظر رہا لیکن یہ دیکھ کر کہ خط نہیں آ رہا ہے اور نہ معلوم کب آئے، یہ عریضہ لکھ رہا ہوں۔ ”آئینہ حیرت“ جلد اول طباعت کی آخری منازل میں ہے، چھپ کر آ جائے تو ایک جلد آپ کی خدمت میں بھی پیش کروں، سارا کام جیسا کہ عرض کر چکا ہوں قرض دام پر ہے، آبرو رکھنا اور برکت عطا فرمانا خدا کے ہاتھ۔ صاحب ”نقوش“ کو ٹولا تھا کہ شاید وہ اس مجموعے کا ایک پاکستانی ایڈیشن نکالنے کی ہمت کر جائیں مگر وہ ”گول“ ہو گئے، بقول شخصے ”ان تلوں میں تیل کہاں“، تعلق بس اس قدر کہ غزل منگوالیس، چھاپ دیں اور ”نقوش“ سے نوازتے رہیں۔ مشفق خواجہ کے کرم سے ”قومی زبان“ آنے لگا ہے، یہ تحریک آپ ہی کی تھی۔

عزم پاک مصمم ہے مگر دہلی سے پروانہ راہداری ہنوز نہیں آ پایا۔

عرشی صاحب کا رد عمل آپ کے ریڈیائی تبصرے پر معلوم نہیں ہو سکا ان سے تو ملاقات کو بھی ترس گئے کبھی آتے تو پوچھتا۔ مجنوں صاحب کا خط آیا ہوا ہے، جواب لکھوں گا تو آپ کا سلام ضرور لکھ دوں گا، بدرالدین صاحب کو خدا خوش رکھے ان کی خط و کتابت میں ہمارا نام ہی نہیں۔

مولوی حامد حسن صاحب قادری مدظلہ سے کب ملیے گا؟ مل ہی لیجیے، خدا انھیں تادیر سلامت رکھے، مگر ہیں وہ بھی یکے پان۔ موسم غنیمت برسات چل رہی ہے مگر بارشیں زوردار نہیں۔

آٹا دوسیر، لون تین روپے چھٹانک، ہر بازار ”چار سو بیس“
 ”ہم تو اس جینے کے ہاتھوں مر چلے“

احقر
 عبدالمجید حیرت
 رامپور سے ایک رسالہ ”درتپے“ نکلا ہے، اگلا شمارہ آپ کو بھجواؤں گا اس میں ”خطوطِ احمقِ مرحوم“ ملیں گے۔

کیوں ہوں نہ مغفرت کا طلبگار بھی بہت
 سنگین ہے سزا تو کسی سے کہیں بھی کیا
 اوّل تو زندگی کی کشاکش ہی الاماں
 اچھا ہوا کہ آپ الگ ہم سے ہو گئے
 ہم پر غرورِ عشق کی تہمت بجا مگر
 حاشا کہ اک ہمیں ہی نہیں ان کے شکوہ سنج
 اب خواب ہی سہی مگر اک دور وہ بھی تھا
 ہے آج بھی یہی کہ جہاں کھل رہے ہیں پھول
 ہے یہ بھی واقعہ کہ صداقت کے نام پر
 کچھ اہلِ قافلہ ہی نہیں مست و بے خبر
 یہ تلخی کلام اُس کا تو ہے جواب
 اُن کی طرف جھکے تو زمانے سے کٹ گئے
 ہم زندگی سے برسرِ پیکار ہی نہیں
 راحت کا کیا سوال کہ اس جانِ زار پر

حیرت نیازمند تو ہے آپ کا ضرور
 لیکن نہ بھولیے کہ ہے خودار بھی بہت

(رامپور، ۳۱ جولائی، ۱۹۶۲ء)

(۳۷)

[پوسٹ کارڈ]

راپور (یوپی)

راج دوارہ متصل مسجد پیلو

منگل، ۲۱ اگست، ۱۹۶۲ء

دس بجے شب

برادر مکرم جلیل صاحب، سلام و رحمت

آپ کا ۱۴ اگست کا مفصل کرم نامہ ___ جزاکم اللہ ___ آپ کا خط پھر سرسری طور پر پڑھتا ہوں اور دوسری بار وقت نظر سے، اس لیے اگر کاتب آپ کی تحریر کو نہ سمجھ پاتا ہو تو عجب نہیں۔

بڑی مسرت ہوئی کہ آپ کی سب اولاد اناٹ و ذکور (پرانی اور نئی بیگم دونوں سے) تعلیمی حیثیت سے آگے سے آگے جا رہی ہے، بڑی ہی مبارک بات [کذا] اور اسی کے ساتھ آپ کی ہمت پر آفرین کہ آپ اس سلسلے میں اتنا کچھ خرچ برداشت کر رہے ہیں، اب مجھے ایک مشورہ دیتے ہیں اور جلد، ہمارے ساجد میاں یہاں علی گڑھ سے PUC سے فارغ ہو رہے ہیں، اُن کا آئندہ داخلہ پاکستان میں چاہتا ہوں، وہاں داخلے کے یہی ایام ہیں، اس فکر میں ہوں کہ اگر دہلی کے پاکستانی دفتر سے انہیں ایک الگ پروانہ راجداری (E.C) مل جائے تو میں اپنے سے پہلے انہیں پاکستان بھیج دوں تو کیا انہیں کراچی یونیورسٹی میں B.Sc فرسٹ ایئر میں داخلہ مل جائے گا؟ کیا آپ اس سلسلے میں کچھ سعی و سفارش فرمائیں گے؟ وقت تنگ ہے اس لیے یہ عریضہ جہاز سے بھیج رہا ہوں، آپ بھی ہوائی ڈاک ہی سے جواب مرحمت فرمائیں۔ ساجد میاں Supplementary میں آئے تھے، یہ امتحان اب ۹ اگست کو ختم ہوا، نتیجہ ان شاء اللہ کامیابی ہی ہوگا، اس چکر میں دیر لگی، ورنہ میں آپ کو پہلے سے لکھتا۔

۲۔ ”العلم“ آ نہیں رہا ہے، ”بصائر“ ابھی ملا نہیں، ملے تو آپ کے مضمون سے مستفید ہوں۔

۳۔ ”آئینہ حیرت“ پر اپنا مقدمہ ضرور لکھ رکھیے، ”آئینہ حیرت“ (حصہ دوم) کی اشاعت کے وقت کام آئے گا آپ نے مقدمہ لکھنے کے لیے کہا ضرور تھا، مگر وہ تو ۱۵ برس کی پرانی بات ہے۔ ”آئینہ حیرت“ (حصہ اول) کا پاکستانی ایڈیشن بھی ذہن میں رکھیے۔ شاید یہ زود یاد پر عملی صورت اختیار کر جائے۔

۴۔ مسئلہ غزل بے کم و کاست حیرت کا حال ہے آپ کو کی دنیا اور ہے میری دنیا اور، اور وہ ہر طرح آزمائش ہی آزمائش ہے۔

وہ غزل اگر اشاعت کے لیے دیں تو ”ہم قلم“ کو دیں بشرط یہ کہ وہ اسے شائع کرنا پسند کریں اور کہیں نہ دیں۔

”درستی“ راپور شاید آپ کو نہیں ملا، ورنہ آپ لکھتے، میں نے آپ کا پتا تو ان حضرات کو دے دیا تھا، خیر، دوسرا شمارہ دیکھیے

گا اور اُس میں ”خطوط حضرت احمق مرحوم بنام حیرت“ یہ شمارہ ابھی نکلا نہیں ہے، نکلنے والا ہے، رسالہ ابھی کچھ ایسا واقع تو نہیں مگر، خیر۔

”آئینہ حیرت“ (حصہ اول) ابھی پریس میں ہے۔ ایک آنچ کی کسر۔

بدرالدین صاحب کو میں تو ابھی بھول جانے کے لیے آمادہ نہیں وہ حیرت کو بھولیں تو بھول جائیں۔

مخلص

عبدالحمید حیرت

(۴۸)

[پوسٹ کارڈ]

۷۸۶

راپور (یو پی)

راج دوارہ متصل مسجد پیلو

جمعہ، ۲۳ اگست ۱۹۶۲ء

جلیل صاحب مکرم، السلام علیکم

۲۱ اگست کے ہوائی ڈاک کے عریضے کے بعد آج ہوائی ڈاک سے ایک عریضہ اور۔

”کیوں ہوں نہ مغفرت کا طلب گار بھی بہت“ میں نے یہ غزل جب کہی تو عرش صاحب ملیانی کو بھی بھیج دی تھی، مگر یہ بھی لکھ دیا تھا کہ غزل صرف ان کے لیے ہے اشاعت کے لیے نہیں،..... مگر ابھی ابھی ان کا یہ کارڈ ملا ___ آپ کی غزل موصول ہوئی شائع ہو جائے گی اطلاعاً عرض ہے۔“

اندریں صورت آپ یہ غزل ”ہم قلم“ کو نہ دیں اور اگر دے دیں تو وہاں اس کی اشاعت روک دیں ”معاوضہ“ یا ”اعزازیہ“ ایک ہی جگہ سے ہونا چاہیے، دوسرے غزل بھی ایک ہی جگہ چھپنا چاہیے، دو جگہ نہیں، اس کے باوجود کہ بھارت اور پاکستان دو الگ الگ ریاستیں ہیں۔

اور سنیے پرسوں انجمن ترقی اردو بورڈ پاکستان سے میرے ایک مخلص کرم فرما قیصر صاحب مراد آبادی کا خط آیا انہوں نے یہی غزل ”اردونائے“ کے لیے الگ کر لی ہے۔ چنانچہ میں نے فوراً انھیں لکھا کہ ایک خط لکھ کر آپ سے پوچھ لیں اور آج تو عرش صاحب کا یہ خط آچکا ہے کہ غزل ”آجکل“ میں نکلے گی اس کے بعد یہ گنجائش ہی نہیں رہتی کہ یہی غزل ”ہم قلم“ یا ”اردونائے“ میں نکلے۔ یہاں تک لکھ پایا تھا کہ آپ کے بھیجے ہوئے ”بصائر“ اور ”العلم“ بھی مل گئے..... اس کرم کا شکریہ اور بہت شکریہ۔

ساجد میاں PUC پاس ہو گئے مگر بد قسمتی سے ڈویژن تھرڈ ہے۔ داخلے کی فکر پاکستان میں ہے آج گھبرا کر دہلی بھیجا ہے کہ دہلی کے پاکستانی دفتر جائیں اور وہاں عرض معروض کر کے اپنے لیے ایک علیحدہ ایمر جنسی سرٹیفکیٹ حاصل کرنے کی کوشش کریں، دیکھیے کیا نتیجہ نکلتا ہے اس دفتر نے اب تک ہمارا ایمر جنسی سرٹیفکیٹ بھی نہیں بھیجا، دو ڈھائی مہینے سے خاموش ہیں، میں سب شرائط پوری کر چکا، سرٹیفکیٹ ۰۰۰ [ناخوانہ] تحریری وعدے دے چکے ہیں مگر نہ معلوم کیوں خاموش ہیں۔ بیوی صاحب سگھر رہنا چاہتی ہیں تو کیا

سکھر میں ساجد میاں کا داخلہ ہو سکے گا۔ یا پھر کراچی میں۔ خدا کرے ایسا ہو سکے۔

اور ان کا ایک سال ضائع ہونے سے بچ جائے۔ حالات یہ ہیں اور پیچیدہ باری تعالیٰ مدد فرمائیں۔

آپ کے جواب کا منتظر
عبدالحمید حیرت

(۴۹)

[پوسٹ کارڈ]

۷۸۶

راپور (یو پی)

راج دوارہ متصل مسجد پیلو

بدھ، ۱۲/ ستمبر ۱۹۶۲ء

جلیل صاحب مکرم، سلام و رحمت

آپ کا ۲۹ اگست کا کرم نامہ ___ جزا کم اللہ

ہمارے ساجد میاں کراچی پہنچ چکے ہیں، آپ کا پتا انھیں نوٹ کر دیا تھا، اور ہدایت کردی تھی کہ آپ سے بھی ملیں، ابھی ان

کے کراچی پہنچنے کا تاریخ آیا ہے خط آتے آتے آئے گا۔

PUC سے مراد Pre University Course، تعجب ہوا کہ وہاں اس اصطلاح سے کوئی واقف نہیں، یہاں اب

H.S یہ Inter کا بدل ہے ایک سال کا کورس ___ بی اے کے لیے تین سال۔

ساجد میاں علی گڑھ پھر ایک مرتبہ اپنا اسکول اور کالج کا سرٹیفکیٹ لینے گئے تھے لیکن دفتری گھس گھس سے تنگ آ کر واپس

چلے آئے، اس لیے اور بھی کہ سفر کی میعاد نکلی جا رہی تھی، کالج والوں نے وعدہ کیا تھا کہ آپ جائیں، ہم ڈاک سے بھیج دیں گے، مگر آج

تک نہ بھیج پائے، میں وہاں بار بار لکھ رہا ہوں مگر یہ درست جواب بھی تو نہیں دیتے اس سلسلے میں اُن کا 15/ کا مطالبہ تھا۔ ۳۰ اگست کو

بذریعہ تار منی آرڈر وہ بھی بھر دیا گیا تھا، اس اخلاق کا کیا علاج؟ اب یہ دعا کر رہا ہوں کہ وہاں داخلہ مل جائے، اور اس اعتبار پر مل

جائے کہ سرٹیفکیٹ بھی آرہے ہیں۔

پاکستانی پروانہ راہداری ہمیں بھی مل گیا ہے، مگر اس میں میعاد کچھ نہ تھی چنانچہ توسیع کے لیے واپس بھیجنا پڑا، ساجد میاں کو

آگے بھیج دینے کے بعد ہم بھی ان شاء اللہ آخراکتوبر یا شروع نومبر تک عازمِ پاک ہوں گے مہم بہت سخت ہے بہت سے مسائل فیصلہ

طلب باری تعالیٰ مدد فرمائیں اور آسان۔

آج کل کچھ مرحوم احباب واربابِ قلم کے خطوط صاف کر رہا ہوں اور ایڈٹ۔ ایک کام یہ بھی کر رہوں کسی وقت اگر

چھپوانے کی صورت نکلے تو مسودہ تیار رہے۔

”آئینہ حیرت“ جلد بندی کی منزل میں ہے۔

دُعا گو
عبدالحمید حیرت

(۵۰)

[پوسٹ کارڈ]

۷۸۶

راپور (یو پی)

راج دوارہ متصل مسجد پیلو

پیر، ۲۲ اکتوبر ۱۹۶۲ء

مغرب و عشاء

برادر مکرم جلیل صاحب، سلام و رحمت

کل آپ کا محبت نامہ ملا، محبت نامہ اس لیے کہ اس میں آپ نے ”آئینہ حیرت“ کو محبت ہی محبت کی نظر سے دیکھا، ادھر جب میں نے اسے پڑھا تو بے اختیار آنسو نکل پڑے۔ یہ آپ کے اخلاص و محبت کا اثر نہیں تھا تو اور کیا تھا؟ کرم کر دی الہی زندہ باشی، ”آئینہ حیرت“ پر بعض دوسرے احباب نے بھی محبت بھرے خطوط لکھے مگر آپ نے تو کمال ہی کر دیا:

سودا جو ترا حال ہے اتنا تو نہیں وہ

کیا جانے تو نے اُسے کس حال میں دیکھا

آپ سے اس شعر کے سوا اور کیا کہوں، خیر ایک نظر تو یہ تھی لیکن کیا مضائقہ اگر ایک نظر خالص تنقیدی بھی ہو جائے، اور پھر وہ ”ہم قلم“ یا کسی دوسرے رسالے میں شائع بھی ہو جائے، آپ پہلے بھی اس گنہگار کی شعری کاوشوں پر کچھ لکھنا چاہتے تھے سو وہ جب نہیں اب سہی، بہ شرط یہ کہ آپ کے پاس اتنا وقت ہو، اور طبیعت آمادہ۔

آپ نے ایک جگہ جس ”عروضی سقم“ کو دیکھا وہ احقر کی بھول ہے۔ سقم و فم کچھ نہیں، ___ دوسری جگہ یہ سلسلہ ”شہباز“ مقصود صرف چراغ حسن حسرت مرحوم کی یاد تھی اور کچھ نہیں، رہا ابہام، تو اُسے آپ Sillol Equy [کذا Soliloquy ہونا چاہیے۔ ش۔ الف] کیوں نہ قرار دے لیں، اس گنہگار کی بیماری کا یہ طویل دوراؤل سے آخر تک (حالاں کہ ”آخر“ ابھی معلوم نہیں) اندوہناک ہی اندوہناک ہے یہ غم جہاں تک اشعار سے ٹپک پڑا ہے وہیں تک رہنے دیجیے، لطف اجمال میں زیادہ ہے تفصیل میں نہیں۔

آخر خط میں آپ کے اشعار پڑھ کر بہت محظوظ ہوا، آپ کی نظر میں شعر حیرت جو کچھ بھی ہو میرا خیال تو یہ ہے کہ یہ شاعری کچھ مجز و بانہ قسم کی شاعری ہے اور جگہ جگہ کچی، اس کے برعکس آپ کی غزل یا عروج صاحب زیدی بدایونی کی غزل اس سے کہیں زیادہ

مربوط ہے اور مضبوط اور تعزل سے بھر پور۔

اور لیجیے آج آپ کی طرف سے دوسرا تحفہ بھی مل گیا۔ ہم قلم، ماہ نو، قومی زبان اور العلم __ کرم ہی کرم
ساجد میاں کا دو ہفتے سے خط نہیں، خط لکھنے میں بہت سست ہیں اور ایسے ہی ملنے ملانے میں بہر حال کسی اچھے کالج میں داخلہ
مل گیا ہے ہو سکتا ہے کہ پڑھنے پڑھانے میں زیادہ مصروف ہوں ویسے بھی کراچی میں نو وارد ہیں اور اجنبی کہیں جاتے آتے ہچکچاتے ہی
ہوں گے۔

عزم پاک ان شاء اللہ وسط نومبر تک، قیام کا ارادہ سکھر، باری تعالیٰ مدد فرمائیں۔

طالبِ دُعا
عبدالجید حیرت

(۵۱)

[پوسٹ کارڈ]

۷۸۶

پرانا سکھر

پیر، ۱۷ دسمبر ۱۹۶۲ء

گیارہ بجے صبح

(کل بوند باندی آج مطلع صاف)

برادر مکرم جلیل صاحب، سلام و رحمت

خاکسار حیرت، آٹھ دن سے وارد سکھر بیوی صاحب کے ماموں صاحب کا مہمان اور پر زنان خانے میں بند، معمولات
سب درہم برہم کاروبار حیرت معطل، نزلے میں گرفتار، آزار پہلے سے زیادہ، دعائیں مانگ رہا ہوں کہ خدا جلد کوئی گوشہ عافیت دے
دے، ابھی یہ طے نہیں کہ مستقل قیام کہاں ہوگا لیکن کراچی تو بڑی جگہ ہے بے حد گراں، مکان نایاب، اور وہاں مجھ ایسے غریب کا
گزر ناممکن، اس لیے میرے نزدیک سکھر بہتر ہے، لیکن میں تو اب ایک ضمیمہ ہوں، میرے علائق مجھے جہاں لے جائیں، وہاں جانے
پر مجبور، بہر حال مشیت الہی، سکھر تک کھینچ لائی، آئندہ جو حال ہو، اور حشر، مگر خدا کرے بہتر ہو۔

اس سفر و مسافرت میں آزار بڑھ گیا، رامپور میں ٹب باتھ جاری تھا وہ اب موقوف ہے، یہاں ابھی اس کا موقع ہی کہاں اپنا

گھر در ہو تو وہ بھی ہو۔

جب سے وارد پاکستان ہوں (اور لاہور یکم دسمبر کو آ گیا تھا) ہندوستان سے ایک خط نہیں ملا، اللہ یہ ڈاک کا انتظام۔ اِنَّا لِلّٰہِ

ثُمَّ اِنَّا لِلّٰہِ۔

بہ ظاہر ابھی سکھر ہی ہوں، آپ یہیں خط لکھیے، پتا یہ ہے، حیرت۔ معرفت جناب محمد یوسف صاحب جھالاواڑی، مکان
نمبر ۱۱۵۵/۱، (بالائی منزل)، گلی بھائیہ، نزد ڈاک خانہ، پرانا سکھر، (سندھ)

آپ کا پتا یادداشت سے لکھا ہے خدا کرے صحیح ہو اور خط آپ تک پہنچ جائے (Old Sukkur (Sindh))

طالب دعا
عبدالحمید حیرت

ماہر القادری صاحب کا کرم کہ انھوں نے تازہ ”فاران“ بھیج دیا۔

(۵۲)

[پوسٹ کارڈ]

۷۸۶

پرانا سکھر

جمعہ، ۲۱ دسمبر ۱۹۶۲ء

سر شام

برادر عزیز و کرم، سلام و رحمت

آپ کا خط ۱۹ دسمبر (لغافہ) ___ جزا کم اللہ

خدا کرے یہ عالم مسافرت جلد ختم ہو اور کوئی زاویہ عافیت نصیب قیام کے لیے میری نظر تو سکھر ہی پر ہے، آئندہ مشیت الہی
ملاقات ان شاء اللہ کبھی نہ کبھی ضرور ہوگی۔

آپ کے اس خط سے معلوم ہوا کہ آپ آج کل انجمن ترقی اردو پاکستان سے وابستہ ہیں، مبارک، یہ بھی آپ کی جواں ہمتی
کی دلیل ہے کہ ریٹائر ہو جانے کے بعد بھی اتنا کچھ کیے جا رہے ہیں، خدا آپ کی مساعی کو مشکور فرمائے۔

زحمت نہ ہو تو ”کتابی دنیا“، ”ساقی“، ”انجم“ اور ”نگار“ کے دفاتر کو ٹیلیفون پر میرا سکھر کا پتا نوٹ کرادیں مجھے یہ پتے یاد
نہیں، ورنہ براہ راست لکھتا پتے میرے پاس ہیں مگر نہ معلوم کس سامان میں بند ہیں ___ ”کتابی دنیا“ کا مجھے وہ پرچہ چاہیے، جس
میں ”آئینہ حیرت“ پر تبصرہ نکلا ہے۔ ”نگار“ رامپور میں صرف ایک پرچہ ملا، اور وہ تمبر کا پرچہ تھا، اب ”نگار“ اکتوبر، نومبر اور دسمبر
مطلوب ہے۔ آپ جناب نیاز سے کہیں گے تو وہ ضرور توجہ فرمائیں گے۔

پڑھنے کے لیے ”فاران“ کے بعد ایک پاکستانی نا دیدہ مخلص دوست کی طرف سے آج دو پرچے ”اردو ڈائجسٹ“
(اکتوبر تا دسمبر) ملے، وہ بھی تجھیے کہ دیکھ ڈالے۔

ہندوستان سے ابھی کچھ ملا نہیں، کل ”تحریک“ کو لکھوں گا کہ پرچہ اب یہاں بھیجیں۔ ”آج کل“ تو اعزازی اب ملتا ہی

نہیں، ہاں عرشِ ملسیانی دہلی میں آ ملے تھے وہ اور ان کے اسٹنٹ سید مظفر شاہ

احقر
حیرت

(۵۳)

[پوسٹ کارڈ]

۷۸۶

پرانا سکھر

منگل، ۲۵ دسمبر ۱۹۶۲ء

ایک بجے دن۔

آسمان کچھ ابر آلود

جلیل صاحب مکرم، سلام و رحمت

آج کی ڈاک ___ ماہ نو، ہم قلم اور قومی زبان، آپ کا کرم ___

صدق جدید کے پرچے محمد آباد (ضلع رحیم یار خاں) کے ایک نادیہ مخلص دوست [سید انیس شاہ] جیلانی صاحب کی نوازش، ___ اور خطوط میں دہلی سے لالہ دوآر کا داس، شعلہ لکھنؤ سے حکیم عبدالقوی صاحب (صدق جدید) محمد آباد سے جیلانی صاحب اور کراچی سے لطیف الرحمن صاحب صدیقی۔ یہ کچھ دیکھ کر اور پا کر جی خوش ہو گیا۔ [کیا آپ کے بھیجے ہوئے رسالے کسی کے ہاتھ آپ کو واپس بھیجے جائیں؟]

۳۰ نومبر کے صدق جدید میں ”آئینہ حیرت“ پر تبصرہ بھی تھا، ___ صرف ایک سطر مگر جامع و مانع، مولانا حضرت کا یہی

بہت بڑا کرم ہے۔

کراچی سے ساجد میاں آئے ہوئے ہیں، اور منجھلی بیٹی (فرو) مگر مسرت کچھ اُدھوری رہی، اور وہ اس لیے کہ ابھی اپنا نہ گھر ہے نہ در، کراچی میں گزر سر دست نظر نہیں آتا، وہاں مکان ایک پر اہلم، اس کے یہ معنی ہیں کہ ابھی یہیں رہنا ہوگا، چنانچہ اس فکر میں ہوں کہ کوئی موزوں مکان مل جائے ___ ایسا مکان جہاں بیٹی اور داماد بھی ساتھ رہ سکیں مگر کرائے یہاں بھی خدا کی پناہ -/40، -/50 سے کم نہیں مکان عام طور پر ہندوانہ، بیٹھک نادر خدا کرے یہ مسئلہ جلد حل ہو جائے اور ہو جائے تو کاروبار حیرت تھوڑا بہت جاری ہو۔

کراچی میں مکان کی فکر آپ بھی رکھیں، ویسے میں نے فیض الرحمن صاحب کو بھی لکھا ہے، وہ بھی کچھ نہ کچھ دوڑ دھوپ

کر رہے ہوں گے۔

ایک عریضہ اس سے پہلے لکھ چکا ہوں ملا ہوگا توجہ اس پر بھی فرمائیں۔
 حاجی صاحب کتھوریہ کا کرم نامہ آیا تھا، جواب پیش کر چکا ہوں آج ہی ایک عریضہ مجنوں صاحب کو بھی لکھا ہے۔
 میں جہاں مہمان ہوں وہاں بچہ بچہ صاحب محبت ہے لیکن مکان چوں کہ مردانہ نہیں ہے اس لیے نہ تجلیہ ہے نہ ملنے ملائے کی
 سہولت، خیر۔

دعا گو
 حیرت

پسِ نوشت: یہ ترقی اردو بورڈ (جوش صاحب ملیح آبادی) بھی تو آپ ہی کے آس پاس ہوگا، سہولت ہو تو جوش صاحب تک
 میرا سلام پہنچائیں، وہیں ایک قیصر صاحب مراد آبادی بھی ہیں، سلام ان تک بھی پہنچادیں، قیصر صاحب کا پتا مجھے یاد نہیں، آپ بتائیں
 تو میں انھیں عریضہ لکھوں۔

(۵۴)

[پوسٹ کارڈ]

۷۸۶

پرانا سکھر

بدھ ۲ جنوری ۱۹۶۳ء

2.45 pm

جلیل صاحب مکرم، السلام علیکم

تاریخ تو یاد نہیں، مگر اس سے پہلے بھی ایک عریضہ لکھ چکا ہوں، آپ کے بھیجے ہوئے ”ہم قلم“، ”ماہ نو“ اور ”قومی زبان“ کی
 رسید کیا وہ عریضہ آپ کو نہیں ملا، اگر ملا ہے تو جواب کا منتظر ہوں۔

اُمید ہے کہ آپ نے جناب جوش، جناب نیاز فتح پوری اور قیصر صاحب مراد آبادی تک سلام حیرت پہنچادیا ہوگا قیصر
 صاحب کا پتا بھی لکھیے، تاکہ میں انھیں عریضہ لکھ سکوں پتا مولوی حامد حسن صاحب قادری پتھر ایونی مدظلہ کا بھی مطلوب ہے ویسے میں
 نے آج انھیں ایک عریضہ لکھ دیا ہے مگر پتا صحیح صحیح یاد نہ تھا اس لیے خط خدا جانے انھیں ملے یا نہ ملے۔

اتنے دن سکھر رہ کر یہ اندازہ ہوا کہ یہاں آرام ہے مگر کام نہیں، کراچی میں کام ہے مگر مکان نہیں، مجھے کام چاہیے، اس لیے
 خدا کرے کراچی ہی میں جلد کوئی گوشہ عافیت نصیب ہو جائے اور ہو جائے، تو موجودہ تعطیل دور ہو یہ تعطیل تو اب بہت گراں گزر رہا ہے
 مکان کے لیے معلوم نہیں ہمارے فیض بھائی کیا کر رہے ہیں؟ اس سلسلے میں ان کا ایک خط تو آیا مگر پھر نہیں۔

دیکھنے کے لیے نومبر دسمبر کا ”نگار“ یہیں مل گیا، اکتوبر کا ”نگار“ جناب نیاز فتح پوری ارسال فرمائیں۔

دعاگو
~
حیرت

(۵۵)

[پوسٹ کارڈ]

۷۸۶

پراناسکھتر۔ جمعہ (شب برأت)

۱۱ جنوری ۱۹۶۳ء، ۱۱ بجے صبح

جلیل صاحب مکرم، سلام و رحمت

ابھی ابھی آپ کا خط ملا۔ ۱۰ جنوری کا خط۔ آپ نے یہ نہیں لکھا کہ آپ کا یہ کارڈ کس تاریخ کے عریضہ حیرت کا جواب ہے، غالباً ۲ جنوری کے خط کی رسید، اس دوران میں مجھے ”قومی زبان“ (دسمبر) تو ضرور ملا، مگر ”کتابی دنیا“ کا وہ شمارہ نہیں، جس میں آئینہ حیرت پر تبصرہ تھا، اس شمارے کے لیے میں نے آج برنی صاحب کو لکھا ہے، ”کتابی دنیا“ کا پورا پتا یاد نہیں، جتنا یاد تھا لکھ دیا۔

”العلم“ کا ایک پرچہ جس میں آپ کا مضمون تھا، مجھے لاہور میں ملا تھا، جہاں تک مجھے یاد ہے میں نے اس کی رسید بھیج دی تھی، اور اس پر اپنا تاثر بھی، مگر اب یاد نہیں کہ وہ کیا تھا۔

”کام“ سے مراد کراچی میں بسراوقات کے لیے کچھ پیدا کرنا ہے، مثلاً کسی انگریزی کتاب کی، کسی علمی ادارے سے اردو میں ترجمے کی خدمت، کسی کتاب کی پروف ریڈنگ، ریڈیو پر کبھی کبھی کوئی غزل، کوئی ٹیوشن وغیرہ۔ مگر یہ تو جب ہو جب کراچی میں رہنے کی جگہ ملے۔ خیر، کبھی تو ملے گی، مجھے آپ کا وہ خط نہیں ملا، جس میں ”ترقی اردو بورڈ“ کا پتا ہوگا، شاید آپ کے توسط سے میرا سلام جناب جوش ملیح آبادی، اور قیصر صاحب مراد آبادی تک نہیں پہنچا، اگر پہنچ گیا ہوتا، تو کم از کم قیصر صاحب تو ضرور خط لکھتے، ”نگار“ والوں سے رسم نہ سہی، مگر وہاں ٹیلیفون تو ہوگا، آپ کہیں سے ٹیلیفون ہی کر دیتے۔

”قومی زبان“ میں ”غالب کا کفر فن“ پر آپ کا تبصرہ دیکھا، احقر کے نزدیک تو غالب بدرجہ غالب دماغی شاعر تھے، دل کے شاعر، کبھی کبھار، میر اپنی پُرگوئی سے الگ البتہ دل ہی دل کے شاعر تھے۔ اقبال دل و دماغ دونوں۔ یہ رتبہ بلند ملا جس کو مل گیا۔

دعاگو
~
حیرت

(۵۶)

[پوسٹ کارڈ]

۷۸۶

پرانا سکھڑ

جمعرات، ۲۸ فروری، ۱۹۶۳ء

الجے صبح، موسم کھلا

جلیل صاحب کرم، سلام و رحمت

یہ عریضہ آپ کے ۲۳ فروری کے کرم نامے کی رسید ہے۔

روزے کی برکتیں روزہ داروں کا حصہ ہیں، یا حق، مگر یہ بیمار اس نہرست میں برسوں سے نہیں، نہ معلوم اس محرومی سے نجات

کب ملے گی۔

”قومی زبان“ (۱۵ جنوری یکم فروری) مل گیا، آپ کا کرم آپ کا احسان۔ ”العلم“ کی ضرورت اس لیے نہیں کہ یہیں ایک

کرم فرما کی عنایت سے مل جاتا ہے۔ آپ کا بھیجا ہوا وہ ”کتابی دنیا“ بھی مل گیا تھا۔

دو ہفتے سے پھر زیر علاج ہوں، ڈاکٹری علاج کل تک ۱۱۴ انجیکشن لگ چکے دو تین قسم کی دوائیں بھی چل رہی ہیں اور روغن

زیتون سے ٹانگوں کی مالش بھی قدرے قلیل فائدہ بھی ہے خدا کرے اور بڑھے اور بڑھے۔

اس عید پر ساجد اور بڑی اور منجھلی بیٹیاں اور داماد سب سامنے تھے یہ اور بات ہے کہ حبیب تنگ ہے بہت تنگ، پنشن کے

لیے AGPR کو امر و زفر دہانہ میں درخواست بھیجنے والا ہوں، اور اس کی ایک نقل بدرالدین احمد صاحب کو اب کچھ دن سے بدرالدین

صاحب سے ربط قائم ہے اور ان کا یہاں تک کرم کہ پنشن تو جب ملے گی ملے گی انھوں نے مجھے دوسرو پے اپنے پاس سے بھیج دیے تھے۔

مستقل قیام کے لیے کراچی ہی بہتر ہے، سکھر کی گرمی بیوی صاحب شاید ہی برداشت کر پائیں، ابھی سے گھبرا رہی ہیں، خدا

کرے کراچی کے احباب کی کوشش سے وہاں جلد کوئی مکان مل جائے، اور مل جائے تو یکسوئی نصیب ہوا بھی تک کاروبار حیرت سب

معطل ہی ہے۔

مجنوں صاحب کا سلام قبول فرمائیں۔

دعا گو

حیرت

پتا۔ حیرت، معرفت جناب محمد یوسف صاحب جھالا واڑی

مکان نمبر ۱۱۵۵ A (بالائی منزل)، گلی بھائیہ

نزد ڈاک خانہ، پرانا سکھڑ (سندھ)

(۵۷)

[پوسٹ کارڈ]

پرانا سکھر

جمعرات، ۱۴ مارچ ۱۹۶۳ء

اربچے دن

جلیل صاحب مکرم، سلام و رحمت

آپ کے تازہ کرم نامے کی رسید، ”العلم“ مل گیا، حضرت جگر پر آپ کے مضمون کی یہ دوسری قسط تھی لطف ہی لطف خاصے کی چیز۔
”قومی زبان“ پہلے بھی ملتا تھا، اب پھر ملا، اس کرم کا بھی دلی شکریہ۔

کبھی فرصت ہو اور جی چاہے تو حیرت پر بھی اپنا تاثر لکھ ڈالیں، اس بارے میں اپنا احساس یہ ہے کہ:

حیرت ان کے لطف و کرم سے

ہیں محروم ہمیں کچھ اب تک

اور ہاں آخر آپ نے بھی پوچھ ہی لیا کہ مکان کے نفر کے لیے چاہیے مگر شاید میں پہلے ہی لکھ چکا ہوں کہ ہم کل چار نفر ہیں،
زیادہ سے زیادہ پانچ مکان میں کم سے کم دو کمرے تو ہوں اور بجلی پانی ___ کرایہ 70-75 سے زیادہ گوارا نہ ہو سکے گا اور وہ بھی پیشگی
نہیں ماہ ب ماہ پھر وہ بھی میں کچھ پیدا کر کے ہی دے سکوں گا وہ ٹیوشن سے ہو یا کسی ادبی خدمت کی راہ سے، لیکن ظاہر ہے کہ وہ بھی وہاں
آجانے پر کچھ صبر کے بعد ہی مل سکے گا ___ خدا کرے یہ مشکل اب تو حل ہو جائے، موجودہ تعطل اور خانہ بدوشی سے بہت تنگ آچکا
ہوں اب تو ایک ایک دن بھاری ہے کیا خبر تھی کہ یہ عبوری دور اتنا طویل ہو جائے گا۔

دعا گو

عبدالحمید حیرت

معرفت جناب محمد یوسف صاحب جھالا واڑی

مکان نمبر ۱۱۵۵/A (بالائی منزل)، گلی بھائیہ

نزد ڈاک خانہ، پرانا سکھر (سندھ)

(۵۸)

[پوسٹ کارڈ]

۷۸۶

5/8, Bizarta Line, Karachi 4

سنیچر، ۱۳ اپریل ۱۹۶۳ء

جلیل صاحب مکرم۔ السلام علیکم

کراچی وارد ہوں اور اوپر کے پتے پر لطیف الرحمن صاحب صدیقی کے یہاں مقیم تھا آنکہ بہتا میدا یزدی کوئی گھر درمل جائے۔
صدیقی صاحب ہی کی بدولت کل شام جناب واحدی کے یہاں تھا، اس پروگرام میں آپ بھی شامل تھے مگر راستے ہی میں
اتنی دیر ہو گئی کہ آپ تک نہ پہنچ سکا۔ یہ تمام سفر کار سے ہوا اور کار ایک صدیقی صاحب نے اپنے کسی دوست سے لے لی تھی کار نہ ہوتی تو
”بس وغیرہ تو میرے بس سے باہر کی بات تھی، بہر حال آپ سے ملنے کو جی بہت چاہتا ہے لیکن اب آپ ہی کوئی فرصت نکال کر کسی دن
آئیں، تو سبحان اللہ۔ مضائقہ نہ ہو تو اپنی آمد کی اطلاع پہلے سے ایک کارڈ لکھ کر دے دیں تاکہ اگر کوئی صاحب مجھے کہیں لے جاتے
ہوں تو میں اُس وقت نہ جاؤں۔

نیاز مند
عبدالحمید حیرت

(۵۹)

[پوسٹ کارڈ]

۷۸۶

عبدالحمید حیرت، کمرہ نمبر ۱
درگاہ حضرت شاہ عبداللہ صاحب بخاری
کلفٹن کراچی (نمبر آپ معلوم کر لیں)
جمعہ، ۲۶ اپریل ۱۹۶۳ء
۱۰ بجے صبح

جلیل صاحب مکرم۔ السلام علیکم

میں پرسوں شام سے یہاں وارد ہوں، یہاں آنا بھی مقدر تھا سو ہوا یہاں یہ تو معلوم ہے کہ پڑھانا ہے مگر ابھی یہ معلوم نہیں
کہ کسے پڑھانا ہے کیا پڑھانا ہے اور کب، پیسے تو جب ملیں گے، جب یہ سلسلہ شروع ہو جائے، اور اس پر ایک مہینہ گزر جائے۔
یہ جگہ خوش منظر ہے اُس پر سمندر مگر چوں کہ الگ تھلگ ہے اس لیے حیرت سے ملنے کوئی ارادہ کر کے ہی آئے گا خدا کرے
رہنے کے لیے کوئی جگہ اندرون شہر ہی مل جائے کوشش یہ بھی ہو رہی ہے، خدا کا میاب کرے۔

آج جمعہ ہے صدیقی صاحب جناب واحدی کے یہاں آئے ہوں گے میں انھیں ”آئینہ حیرت“ دے آیا تھا، کہ آپ تک
پہنچادیں اور وہ Keyno Year Insurance Knowledge جس پر میں موجودہ حالات میں کوئی محنت نہیں کر سکا مگر برادر مکرم
کوئی کام دینا ہی ہو تو اتنا آسان دیکھیے کہ Off hand بھی ہو سکے، مجھ غریب کے پاس تو یہاں کوئی معمولی ڈکشنری بھی نہیں، رام پور

میں مانگے تانگے کا اُجالا تھا سو وہ ہیں ختم ہوا۔

آپ نے مجھے ”العلم“ دیا تھا میں نے اسے بھی واپس کیا ہے یہ رسالہ آپ مجھے سکھ بھیج چکے تھے سکھ سے واپس یہاں مل گیا۔
جناب واحدی کی خدمت میں ہدیہ سلام یہاں آ کر تو آپ سے اور مولانا واحدی سے فاصلہ اور بڑھ گیا مگر خیر، ایں ہم اندر

عاشقی ...

دعا گو
عبدالحمید حیرت

(۶۰)

[پوسٹ کارڈ]

۷۸۶

پتا کمرہ نمبر ۱، درگاہ حضرت سید عبداللہ شاہ غازی بخاری
کلفٹن، کراچی
بدھ، یکم مئی ۱۹۶۳ء

جلیل صاحب مکرم، السلام علیکم

میں ۲۴ سے یہاں ہوں، آپ کا ۲۶ اپریل کا کارڈ صدیقی صاحب کے یہاں پہنچا، پڑا رہا، اور مجھے آج ملا، صدیقی صاحب آئے تھے یہ اور دوسرے خطوط بھی لیتے آئے۔

انشورنس کے وہ ضوابط میں صدیقی صاحب کے سپرد کر آیا تھا، اور کہہ آیا تھا کہ وہ جب جمعے کو (۲۶ اپریل) واحدی صاحب کے یہاں جائیں، تو اُسے آپ تک پہنچادیں۔ آج ان سے معلوم ہوا کہ وہ اس جمعے کو واحدی صاحب کے یہاں گئے ہی نہیں، مگر پرسوں جمعے کو جائیں گے، میں نے پھر تاکید کر دی ہے کہ وہ کتا بچ لیتے جائیں اور آپ کو پہنچادیں، یا پھر اسی روز شام آپ کو واحدی صاحب کے یہاں کسی کو بھیج کر منگوائیں۔

میں یہ کام کر نہیں پایا کر نہیں سکا، اس کا تو افسوس نہیں، مگر یہ افسوس ضرور ہے کہ کتاب کی واپسی میں اتنی دیر ہوگئی آپ کا بڑا حرج ہوا مگر میں بھی کیا کروں کہ میں بھی سکون و عافیت سے نہیں تھا۔ برابر ہلچل ہی میں رہا، منگل کو کلفٹن آنے والا تھا کہ صبح ڈاک میں گلاسگو سے صدیقی صاحب کے بڑے صاحبزادے خالد میاں کی المناک رحلت کی خبر ملی، چنانچہ میں پھر اگلے دن بدھ کو کلفٹن آیا، اس خبر سے یہ سارا گھر ماتم کدہ تھا اور ہے۔۔۔ ایں ماتم سخت است کہ گو بند جواں مرد۔ اِنَّا لِلّٰہِ ثُمَّ اِنَّا لِلّٰہِ۔

میں اب کلفٹن میں ہوں اور بجز اللہ آرام سے ہوں مگر آپ سے فاصلہ شاید کچھ اور بڑھ گیا لیکن یہاں تو فاصلے ناگزیر ہیں، کسی دن ضرور آئیے، سیدھے درگاہ مزار تو پہاڑی پر ہے پشت پر درگاہ ہے اور یہیں دوسری منزل پر خاکسار کا کمرہ ہے۔ یہ سب اللہ کا

کرم ہے اور بدرالدین احمد صاحب کی توجہ کا نتیجہ۔

ابوالخیر صاحب کشفی جس ماتم میں ہیں مجھے اس کی خیراگلے ہی دن ”جنگ“ سے ہوگئی تھی بڑا قلق ہوا، واقف نہیں ہوں، ورنہ

عریضہ لکھتا۔

میرے لیے جب تک کارنہ ہو آپ تک پہنچنا مشکل ہے لیکن آپ کے لیے یہاں آنا کچھ ایسا مشکل نہیں۔

گھر میں آداب کہیے، بچوں کو دعا۔

دعا گو

حیرت

(۶۱)

[پوسٹ کارڈ]

۷۸۶

کلفٹن، درگاہ حضرت سید عبداللہ شاہ غازی بخاری

کراچی

پیر ۶ مئی ۱۹۶۳ء، ۳ بجے دن

جلیل صاحب مکرم۔ سلام ورحمت

کیم مئی کے عریضے کے بعد آج ایک عریضہ اور، اور یہ آپ کے ۳۰ اپریل کے کرم نامے کی رسید بھی ہے۔

ابھی ابھی کچھ دیر ہوئی صدیقی صاحب، بدرالدین احمد صاحب، قاضی صاحب، کرنل نذیر احمد صاحب یہیں تھے، سب

ملاقاتیں مسرت ہی مسرت صدیقی صاحب کہتے تھے کہ کل (منگل) شام صدیقی صاحب پھر آئیں گے اور ان کے ساتھ جناب

واحدی مدظلہ بھی ہوں گے۔ بہت ممکن ہے آپ بھی ہوں۔ صدیقی صاحب نے تو نہیں کہا مگر یہ میرا خیال ہے۔

صدیقی صاحب سے معلوم ہوا کہ انھوں نے ”انشورنس“ والا وہ کتابچہ آپ کو پہنچا دیا ہے، اور ایک جلد ”آئینہ

حیرت“..... ”ڈان“ میں تبصرے کے لیے، جب اس تبصرے کی نوبت آئے تو اس میں یہ بھی ہو کہ:

The book can be head on Requirement from the Maktaba ALHASANAT Rampur (U.P) The Price of the book (Rs.2.31 N.P) Should be sent in advance by money order to Mr. Abdul Majeed Hairat, Dargah Hazrat Abdulla Shah Ghazi Bukhari Clifton, Karachi

ایک دفعہ اور یہ معذرت کہ ”انشورنس“ کا وہ ترجمہ بروقت نہ ہو سکا، بلکہ کتاب بھی بڑی تاخیر کے ساتھ واپس ہوئی۔

دعاگو
عبدالمجید حیرت

(۶۲)

[پوسٹ کارڈ]

۷۸۶

کلفٹن، درگاہ حضرت سید عبداللہ شاہ غازی بخاری

کراچی

منگل، ۱۴ مئی ۱۹۶۳ء۔ اربحے دن

جلیل صاحب مکرم۔ سلام و رحمت

ملاقات کب ہوگی؟ اس کے لیے کوئی وقت ضرور نکالیں۔

احقر کے ایک مخلص دوست کو جو آپ کے بھی مداح ہیں ”خطوط بابا اے اردو بنام جلیل قدائی“ کی ضرورت ہے، یہ خطوط ”نئی قدریں“ میں ۱۹۶۲ء میں نکلے تھے۔ سوال یہ ہے کہ یہ خطوط ان تک کیوں کر پہنچیں؟ ان مخلص دوست کا نام بھی سن لیجیے۔ نام ہے سید انیس شاہ جیلانی محمد آباد ڈاک خانہ سبھرا پور ضلع رحیم یار خان۔ یہی جیلانی صاحب یہ بھی چاہتے ہیں کہ ”گالی“ کے موضوع پر کوئی مضمون کوئی مقالہ کوئی کتاب یا کتابچہ اگر کبھی نکلا ہو تو وہ بھی انھیں مل جائے مجھے تو اس چیز کا مطلق علم نہیں شاید آپ کو ہو۔

جیلانی صاحب نے آپ کو سلام بھی لکھا ہے قبول فرمائیں۔

ممکن ہو تو کرنے کے لیے کوئی کام دیجیے مگر آسان مجھ خانہ بدوش کے پاس کوئی Book of Reference بھی تو نہیں ہے۔

"DAWN" میں ”آئینہ حیرت“ پر جب آپ کا تبصرہ نکلے، مجھے بھی مطلع فرمائیں۔

آپ نے اپنے ذمے بہت سے کام لے رکھے ہیں، اور سب دماغی مگر میں نے آپ کی صحت کو اتنا ہی مضبوط نہیں پایا، اس لیے اب کام کچھ کم کیجیے اور آرام زیادہ صحت بہر حال مقدم ہے، میں صحت کی طرف بے۔ تو جہی کی پاداش بھگت رہا ہوں، من نہ کر دم شامہ زبکینڈ“۔

گھر میں آداب و سلام

دعاگو
عبدالمجید حیرت

اگلے ”العلم“ کا انتظار رہے گا۔

(۶۳)

کلفٹن، درگاہ حضرت سید عبداللہ شاہ غازی بخاری
کراچی

بدھ، ۱۵ مئی ۱۹۶۳ء - ۲ بجے دن

جلیل صاحب مکرم، السلام علیکم

ابھی ابھی آپ کا لفافہ ملا، اُدھر آپ کو میرا کل کا لکھا ہوا، عریضہ ملا ہوگا۔

آپ کے خط کے ساتھ آپ کے اسکول کا دعوت نامہ بھی تھا، مگر میں کچھ ایسا دکھی ہوں کہ کہیں جانے کے نام سے بھی گھبراتا ہوں، الا یہ کہ کوئی مارے باندھے لے جائے مگر اس سے فائدہ؟

اگر آپ کے اسکول میں ذریعہ تعلیم انگریزی ہے تو مضائقہ نیست ایک طریق تعلیم یہ بھی سہی مگر زور اس پر بھی دیا جائے کہ فکر و نظر اور تہذیب و تمدن میں بچوں پر اسلامی رنگ غالب ہو، ورنہ آپ تو جانتے ہی ہیں کہ:

”دل بدل جاتے ہیں تعلیم بدل جانے سے“

اُس ”انشورنس“ کے مضمون کا بروقت ترجمہ نہ ہونے سے آپ کو جو کوفت ہوئی اور شرمندگی مجھے بھی اس کا بڑا رنج ہے خیر آئندہ را احتیاط۔ آپ بھی کریں اور میں بھی۔

شکر یہ کہ ”آئینہ حیرت“ پر آپ نے اپنا تبصرہ ”DAWN“ میں بھیج دیا میں بھی خیال رکھوں گا کہ جب شائع ہو دیکھ لوں۔ جب سے رامپور چھوڑا میرے ساتھ ابھی عبوری دور ہی چل رہا ہے مگر میں کلفٹن میں قیام کا مخالف تو نہیں تھا، آنے سے پہلے کچھ معلومات چاہتا تھا اور جب وہ سامنے آگئیں تو میں بلا پس و پیش یہاں آ گیا، اُمید ہے کہ دیر سویر سے اسی اوقافی راہ سے کوئی زنا نہ مکان بھی مل جائے گا۔

کار ساز ما بہ فکر کار ما

جلیل صاحب کیا کسی معقول زیر طبع اردو یا انگریزی کتاب کا پروف ریڈنگ نہیں مل سکتا یا کسی فکری تاریخی نوعیت کی کسی انگریزی کتاب کا ترجمہ؟ سوچیے۔

دعا گو

عبدالحمید حیرت

پس نوشت۔ آج سے ۱۷ مئی تک یہاں بھی حضرت غازی بابا صاحب کا عرس ہے۔ خاصہ ہنگامہ رہے گا۔ پروگرام

اخبارات میں آپ نے بھی دیکھا ہوگا۔

(۶۴)

[پوسٹ کارڈ]

۷۸۶

کلفٹن، درگاہ حضرت سید عبداللہ شاہ غازی بخاری

کراچی

جمعہ، ۲۴ مئی ۱۹۶۳ء، بجے دن

جلیل صاحب مکرم۔ سلام و رحمت

ایک عریضہ اس سے پہلے بھی لکھ چکا ہوں اس میں یہ استفسار تھا کہ ”گالی“ کے موضوع پر اگر آپ کے علم میں کسی کا کوئی مضمون ہو یا کتاب تو اس سے مطلع فرمائیں، آج انھی کرم فرمانے جن کا وہ سوال تھا ایک فرمائش اور کر دی ہے وہ یہ کہ:

”جلیل صاحب قدوائی نے مکتوبات عبدالحق مرتب فرمائے ہیں قیمت۔ 12 روپے اگر چند دن کے لیے عاریتاً کہیں سے مل سکیں تو بھجوائے جلد ممکن ہو سکے تو اچھا، بہ صورت دیگر خریدنا پڑیں گے۔“

اس فرمائش کا جو جواب آپ مناسب سمجھیں مجھے لکھ بھیجیں میں ان تک پہنچا دوں گا۔ اتنا ضرور خیال رکھیں کہ مجھے یہ دوست اور ان کی خاطر بہت عزیز ہے مجھ میں اتنی سکت نہیں ورنہ کتاب خریدتا اور ان کی نذر کر دیتا۔

نعت کی وہ فرمائش میرے بس کی نہیں، فرمائش پر کچھ کہہ بھی نہیں سکتا، موڈی آدمی جو ٹھیرا، ابھی ابھی یہ شعر زبان پر جاری ہو گیا:

توفیق فکر کاش ہو یہ بھی ذرا ہمیں؟ مصرع ابھی بچا نہیں

اے کاش یہ بھی فکر و نظر ہو عطا ہمیں

کس کس طرح نواز رہا ہے خدا ہمیں

آپ نے ۱۱ مئی کا ”نوائے وقت“ دیکھا؟ اس شمارے میں قبلہ جناب واحدی نے ازراہ محبت و اخلاص خاکسار کا ذکر فرمایا ہے، مگر مندرجہ غزل میں ایک کام کا شعر چھوٹ گیا۔ یہ شعر:

اک بات ہے کہ جس سے مجھے اختلاف ہے

کچھ ان کی ذات سے تو عداوت نہیں مجھے

دعا گو

عبدالحمید حیرت

ایک شعر اور

بالفرض سوچے بھی تو کیا اس سے فائدہ

چاہا تھا کیا کسی سے مگر کیا ملا ہمیں
پس نوشت: سوچے اور ہو سکے تو کسی انگریزی کتاب کا ترجمہ تجویز کیجیے یا کسی انگریزی یا اردو کتاب کا پروف ریڈنگ یا کسی
کتابی مسودے کی تصحیح زبان

(۶۵)

[پوسٹ کارڈ]

۷۸۶

کلفٹن، درگاہ حضرت سید عبداللہ شاہ غازی بخاری
کراچی

بدھ، ۱۲ جون ۱۹۶۳ء۔ ۲ بجے شام

جلیل صاحب مکرّم۔ السلام علیکم

”ڈان“ میں ”آئینہ حیرت“ پر آپ کے تبصرے کا تراشمل چکا ہے، بلکہ ”ڈان“ کے دفتر سے بھی، تبصرہ ماشاء اللہ جی خوش
ہو گیا آپ کا اخلاص آپ کی محبت۔

مگر آپ نے عریضہ ہائے حیرت ۱۲ اور ۲۴ مئی پر توجہ نہیں فرمائی، آپ کو ابھی ”گالی“ کا جواب دینا ہے اور یہ بتانا ہے کہ
باباے اردو کے وہ خطوط جنہیں آپ نے مرتب کیا ہے کہاں سے کیوں کر اور کس رعایت کے ساتھ مل سکیں گے، محمد آباد سے جن محبت
مخلص کی یہ فرمائش ہے مجھے ان کو جواب دینا ہے۔ سابقہ عریضوں میں کچھ اور باتیں بھی تھیں توجہ اُن پر بھی فرمائیں۔

جناب سید حسن ریاض بلند شہری کو آپ جانتے ہوں گے کل شام اُن سے بھی ملاقات ہو گئی۔ برسوں بعد ملے
مسرت ہی مسرت۔

تازہ ”العلم“ دیکھنے کا بھی اشتیاق ہے حضرت جگر (نور اللہ مرقدہ) پر آپ کا وہ مضمون تو ابھی چل رہا ہے نا؟
جی یہ بھی چاہتا ہے کہ آپ سے ملاقات ہو اور ہوتی رہے۔

نیاز مند

عبدالحمید حیرت

پس نوشت۔ جناب واحدی مدظلہ سے ملاقات ہو تو احقر کا سلام پہنچائیں یا کسی سے کہلا بھیجیں انہیں یہ اطلاع دیں یا لکھ کر بھیج
دیں کہ تفسیر ماجدی کے اوّل پانچ پارے مجھے صدیقی صاحب سے مل گئے تھے۔

حواشی

۱۔ حیرت شملوی کے حالات و کوائف مندرجہ ذیل کتابوں سے ملخصاً پیش کیے گئے ہیں:

- ۰ جلیئل قدوائی: چندا کا بر، چند معاصر، ۱۹۷۷ء، کراچی۔
- ۰ سید انیس شاہ جیلانی: ”آدمی غنیمت ہے“، ۱۹۹۶ء، حیرت شملوی اکادمی محمود آباد، تحصیل صادق آباد۔
- ۰ احمد حسین صدیقی: ”دبستانوں کا دبستان کراچی“، جلد سوم، ۲۰۱۰ء، طابع فضل علی سنز، کراچی۔
- ۰ ڈاکٹر منیر احمد سلجی مؤلف ”وفیات ناموران پاکستان“، ۲۰۰۶ء، ۳۳، اردو سائنس بورڈ۔
- ۲۔ جلیئل قدوائی کے حالات و تعارف کے لیے ملاحظہ ہو راقم کی کتاب: ”جلیئل قدوائی: شخصیت اور فن“، ۱۹۹۱ء، کراچی، رفاہ پبلی کیشنز۔
- ۳۔ جلیئل قدوائی: ”چندرا کا بر، چند معاصر“، ۱۹۷۷ء، کراچی، ادارہ نگارش و مطبوعات، ص ۱۹۵۔
- ۴۔ بحوالہ ایضاً ص ۱۹۶۔

۵۔ حیرت کے تمام اصل خطوط جناب جلیئل قدوائی نے راقم سطور کو عطا کیے تھے۔ جب کہ جلیئل قدوائی کے خطوط بیاض حیرت سے سید انیس شاہ جیلانی نے نقل کر کے فوٹو اسٹیٹ کی صورت میں عطا کیے ہیں۔ جس کے لیے راقم ان کا شکر گزار ہے۔

خطوط

خط نمبر ۱:

- ۱۔ یہ انجمن ترقی اردو کا رسالہ [۱۹۴۹ء تا ۱۹۵۴ء] تھا۔ اس کے مدیر جناب محمد احمد سبزواری [ولادت: ۱۹۱۳ء بھوپال] تھے۔ موصوف ہمارے بزرگ ترین ادیب ہیں۔ آج بھی ”قومی زبان“ کراچی میں اپنے وقیع تبصروں سے مستفید فرما رہے ہیں۔ مزید تفصیل کے لیے دیکھیے ”دبستانوں کا دبستان“، کراچی از احمد حسین صدیقی (جلد دوم)، کراچی۔
- ۲۔ ہفت روزہ ”نمکدان“، کراچی، معروف مزاح نگار مجید لاہوری (متوفی ۱۹۵۷ء) اس کے مدیر تھے۔
- ۳۔ زیبا ردولی۔ آپ کا اصل نام سید علی حسین رضوی (۱۹۰۸ء-۱۹۶۸ء) ولد سید محمد حسین رضوی تھا۔ آپ جلیئل قدوائی کے ساتھ پریس انفارمیشن ڈپارٹمنٹ میں اسٹنٹ انفارمیشن آفیسر تھے اور بقول جلیئل قدوائی: ”چند اور کام یاب شاعر تھے اور نقد شعر و ادب کا بڑا پاپا کیرہ مذاق رکھتے تھے۔ اردو کے بڑے مشاق اور کام یاب مترجم بھی تھے“۔ (چند اور اکابر، چند اور معاصر ۱۹۹۳ء کراچی، راس مسعود سوسائٹی، ص ۹۳، کا حاشیہ)
- ۴۔ سید محمد جعفری (۱۹۱۷ء-۱۹۷۶ء) معروف مزاحیہ وطنیہ شاعر، بعد از وفات آپ کا کلام ”شوشی تحریر“ کے نام سے شائع ہوا۔ تفصیلات مزید کے لیے ملاحظہ ہو: ”دبستانوں کا دبستان“، جلد اول، احمد حسین صدیقی، ۲۰۰۳ء، محمد حسین اکیڈمی، کراچی۔

خط نمبر ۳:

- ۱۔ ”ماہ نو“، کراچی
- ۲۔ نامور مؤرخ و مترجم، صاحب طرز ادیب و شاعر، مولوی سید ہاشمی فرید آبادی (۱۸۹۰ء-۱۹۶۴ء) فرید آباد میں نواب احمد شفیق فرید آبادی کے ہاں پیدا ہوئے۔ اور لاہور میں وفات پائی۔ آپ نے ”تاریخ یونان قدیم“، ”مشاہیر یونان و روما“، ”تاریخ مملکت عربی، (ہٹلی)“ ”تاریخ مسلمانان پاکستان و بھارت“ اور ”مآثر لاہور“ جیسی کتابیں مرتب کیں۔ اور ”کالی ناگن“ اور ”چل بلقان چل“ جیسی شہرت یافتہ نظمیں لکھیں۔ [بحوالہ جلیئل قدوائی ”انشائے ہاشمی“، ۱۹۹۲ء، راس مسعود سوسائٹی، کراچی]۔
- ۳۔ نواب جعفر علی خاں اثر لکھنوی، معروف شاعر، نقاد، لغت نگار، حضرت عزیز لکھنوی کے شاگرد تھے۔ نیز ”اثر کے تنقیدی مضامین“، ”اثرستان“ اور کلیات ”بہاراں“ کے مصنف۔
- ۴۔ مالک رام۔ ولادت موضع پھالیہ ضلع گجرات، ۱۹۰۶ء۔ انتقال نئی دہلی، ۱۹۹۳ء۔ آپ کی تصنیفات و تالیفات کی فہرست پچاس کے قریب پہنچتی

ہے۔ مزید تفصیلات کے لیے ملاحظہ کریں: ”قومی زبان“، کراچی مالک رام نمبر، اپریل ۱۹۹۴ء۔

۵ پروفیسر ڈاکٹر سید وزیر الحسن عابدی فارسی زبان و ادب کے ممتاز اسکالر، استاد، مصنف، مترجم اور پنجاب یونیورسٹی اور نیشنل کالج لاہور کے سابق پروفیسر تھے۔ آپ ۲۵ دسمبر ۱۹۴۱ء کو بہ مقام پیدی ضلع بجنور میں پیدا ہوئے۔ ۲۹ جون ۱۹۷۹ء کو لاہور میں وفات پائی۔ میانی صاحب لاہور جائے دفن ہے۔ [بہ حوالہ و فیات ناموران پاکستان، از ڈاکٹر منیر احمد سلج، ۲۰۰۶ء، لاہور]

خط نمبر ۴

۱ آسدملتانی: (۱۹۰۲ء-۱۹۵۹ء) اصل نام، محمد اسد خاں ابن غلام قادر خاں تخلص اسد، پیدائش ملتان، وفات راولپنڈی، بحوالہ: ”ہمارے اہل قلم“، از زاہد حسین انجم، لاہور۔

۲ حیرت شملوی کے مجموعہ کلام کا ذکر ہے۔

۳ اُس زمانے میں جلیل قدوائی ”ماہ نو“ کراچی کے نگراں تھے۔ اسی لیے رسالے کو خوب سے خوب تر بنانے کے لیے حیرت نے یہ تجویز پیش کی تھی۔

خط نمبر ۵:

۱ سہ ماہی ”اُردو“، کراچی۔

۲ نواب صدیق علی خاں۔

۳ حاجی اسحاق سیٹھ سابق رکن ایم ایل اے (مرکزی) ہندوستان، ”مسلم ہول“ شملہ میں نواب صدیق علی خاں (سابق ایم ایل اے مرکزی) کے ساتھ یکجا قیام ہوتا تھا۔ چنانچہ یہیں نواب صاحب کے کمرے پر کبھی کبھی شعر و سخن کی محفلیں منعقد ہوا کرتی تھیں جن میں حضرت جلیل قدوائی، آسدملتانی وغیرہم شریک ہوا کرتے تھے۔ [بہ حوالہ ملخصاً از حاشیہ حیرت شملوی بر مکتوب جلیل محررہ ۲۳ اکتوبر ۱۹۵۰ء غیر مطبوعہ مخزونہ مبارک اُردو لاہور میری محمد آباد، تحصیل صادق آباد]

خط نمبر ۶:

۱ سید علی حسین رضوی زیباردولوی۔

۲ سید محمد جعفری۔

۳ آسدملتانی۔

۴ حیرت شملوی کی تحریر۔

۵ غالباً محکمہ اطلاعات کا پرچہ ہوگا۔ اُس زمانے میں جلیل قدوائی وہیں تھے۔

خط نمبر ۷:

۱ معروف شاعر، نقاد، محقق اور مترجم رفیق خاور (۱۹۰۸ء-۱۹۹۰ء) کا اصل نام محمد رفیق حسین ہے۔ وزارت اطلاعات میں ڈپٹی ڈائریکٹر رہے۔ ”ماہ نو“ کراچی کے نائب مدیر اور پھر مدیر بھی رہے۔ سرکاری ملازمت سے سبکدوش ہو کر ”اُردو لغت بورڈ“ سے منسلک ہو گئے۔ آپ کی کتابوں میں ”اُردو تھیسارس“، ”خاقانی ہند“، ”اقبال اور اس کا پیغام“ اور ”حرف نشاط آوز“ (فارسی نظم) قابل ذکر ہیں۔ مزید تفصیل کے لیے رجوع کیجیے: ”دبستانوں کا دبستان“، کراچی، احمد حسین صدیقی (جلد دوم)، کراچی۔

۲ ملاحظہ ہو خط نمبر ۱ کا حاشیہ نمبر ۳

۳ سید محمد جعفری

۴ پروفیسر شجاع احمد زبیا (۱۹۲۲ء-۱۹۹۵ء) امر وہہ میں پیدا ہوئے۔ کراچی میں وفات پائی۔ مسلم یونیورسٹی علی گڑھ کے تعلیم یافتہ تھے اور اسی کے

شعبہ اُردو میں لیکچرر بھی ہوئے۔ ۱۹۴۸ء میں کراچی آ گئے۔ ”ڈان“ اور ”امروز“ سے بھی وابستہ رہے۔ بعد ازاں مختلف کالجوں میں پڑھاتے رہے۔ بابائے اُردو کے رفیق تھے۔ راس مسعود سوسائٹی اور آل پاکستان ایجوکیشنل کانفرنس کے رکن رہے۔

خط نمبر ۱۵:

۱۔ جلیل کے والد شیخ ممتاز احمد قدوائی کی رحلت کا ذکر ہے۔

خط نمبر ۲۵:

۱۔ بیگم ہرمزی جلیل قدوائی مراد ہیں۔

۲۔ کراچی تارا اول پنڈی

خط نمبر ۲۹:

۱۔ اورنگی بلزا اسکول، نارتھ ناظم آباد، کراچی، زیر انتظام سراس مسعود سوسائٹی، پاکستان۔

۲۔ یہ خط ۱۹ جنوری ۱۹۶۱ء کا لکھا ہوا ہے مگر یہاں ۲۰ ستمبر ۱۹۶۱ء درج ہے۔ یقیناً سو کتابت ہے۔ اسے ۲۰ دسمبر ۱۹۶۰ء ہونا چاہیے تھا۔

خط نمبر ۳۳:

۱۔ ”وہ کوئی پروفیسر، ہیں نہ ارباب فکر و نظر“ میں سے بلکہ [ڈان کراچی کے] ایک اخبار نویس ہیں جن سے کچھ اُن بن تھی اور ہے۔ ”سات رنگ“ کراچی میں انھوں نے اپنی جہالت کا ڈھنڈورا پیٹا ہے۔“

[اقتباس مکتوب جلیل قدوائی، محرم ۴ اپریل ۱۹۶۱ء، غیر مطبوعہ نقل فراہم کردہ سید انیس شاہ جیلانی ۰۰۰ مملوکہ شاہ انجم]

خط نمبر ۳۴:

۱۔ ”ماہ نو“ کراچی (خاص نمبر بابت اپریل) میں جلیل قدوائی کی دو غزلیں شائع ہوئی تھیں۔ پہلی غزل کا مطلع یہ ہے:

جہانِ عشق میں ایسے بھی کچھ مجبور ہوتے ہیں

حریمِ ناز میں رہتے ہیں اور مجبور ہوتے ہیں

دوسری غزل کا مقطع ہے:

سیکڑوں غم ہیں زمانے کے مرے دل میں جلیل

سب پہ چھائی ہوئی اک اُن کی مگر یاد ہی ہے

[ش الف]

۲۔ بابائے اُردو کے خطوط کا سب سے ضخیم مجموعہ جلیل قدوائی کا مرتبہ ہے۔ یہ مجموعہ بابائے اُردو کے نو دہ سالہ جشن کے موقع پر شائع ہونا تھا مگر جوہلی

کمپنی کے ارکان کے اختلاف کے باعث جلیل قدوائی مستعفی ہو گئے تھے۔ یہ اُدھورا کام سید ہاشمی فرید آبادی نے اپنے بھائی سید ابومیم کے نام

سے لاہور سے طبع کرا دیا۔ بعد میں جلیل نے اسے بہت سے اضافوں کے بعد ۱۹۶۳ء میں ”مکتوبات عبدالحق“ کے نام سے مکتبہ اُسلوب کراچی

سے شائع کیا۔ بعد ازاں یہی مجموعہ ”مکاتیب عبدالحق“ کے نام سے اردو اکیڈمی سندھ کراچی نے نئے سرورق کے ساتھ فروخت کیا۔ اس طرح

یہ غلط فہمی بھی پیدا ہوئی کہ مکتوبات عبدالحق کا دوسرا ایڈیشن ”مکاتیب“ کے نام سے شائع ہوا ہے۔ حالانکہ ایسا کچھ نہیں ہوا۔ [ش الف]

خط نمبر ۳۶:

۱۔ ”انتخاب غالب“ (نسخہ قدوائی) پر اعتراضات کے سلسلے میں جلیل قدوائی نے پندرہ روزہ ”قومی زبان“ کراچی میں مضمون تحریر کیا تھا جو جون

۱۹۶۱ء کی اشاعت میں دو قسطوں میں شائع ہوا۔ عنوان تھا: ”غالب کا ایک نادان دوست“۔ یہاں ”محمد فاضل“ سے وہی نادان دوست مراد

ہے۔ جس کے حوالے سے مضمون لکھا گیا ہے۔ [ش الف]

۲ ”مسٹر اشفاق حسین اور مسٹر ڈی سلوا (عیسائی) دو شرفانے یہ علاقہ تعمیر کیا ہے اور چوں کہ کہ آبادی ملی جلی اور مسلم۔ عیسائی ۵۰۔۵۰ فیصدی ہے۔ علاقے کا نام بھی دونوں شرفانے مشترکہ طور پر ”حسین ڈی سلوا ٹاؤن“ رکھا ہے۔“

[اقتباس از مکتوب جلیل بنام حیرت شملوی محرز ۱۲ اکتوبر ۱۹۶۱ء غیر مطبوعہ نقل فراہم کردہ سید انیس شاہ جیلانی مملوکہ شاہ انجم]

خط نمبر ۳۷:

۱ فیلڈ مارشل محمد ایوب خان

خط نمبر ۴۱:

۱ سات رنگ کراچی جنوری ۱۹۶۲ء میں شائع ہونے والا جلیل کا یہ مضمون اب ان کے مجموعہ ”مضامین“ تجزیے اور تجربے“ (راس مسعود سوسائٹی ۱۹۹۰ء) میں ”عبدالحق جو بلی کمیٹی کی کہانی“ کے عنوان سے شامل ہے۔ [ش الف]

خط نمبر ۴۲:

۱ جی اے مدنی، بمبئی کراچی

خط نمبر ۴۸:

۱ انجمن ترقی اُردو بورڈ نہیں صرف ترقی اُردو بورڈ تھا۔ اب اردو ڈکشنری بورڈ۔

خط نمبر ۵۲:

۱ سید انیس شاہ جیلانی (محمود آباد) مراد ہیں۔

خط نمبر ۵۸:

۱ دہلی کے مشہور ادیب نظام المشائخ کے مدیر، خواجہ حسن نظامی کے قریبی دوست جناب مولانا واحدی مراد ہیں، آپ بھی تقسیم کے بعد پاکستان آ گئے تھے اور کراچی ہی میں مقیم تھے۔ یہیں وفات پائی۔

کتا ہیں:

۱۔ احمد حسین صدیقی: ”دہستانوں کا دبستان، کراچی“ (جلد اول) ۲۰۰۳ء، (جلد دوم) ۲۰۰۵ء، محمد حسین اکیڈمی، کراچی۔

۲۔ انیس شاہ جیلانی، سید: ”آدمی غنیمت ہے“ (۱۹۹۳ء) مبارک اُردو لائبریری، صادق آباد۔

۳۔ جلیل قدوائی: ”چند اکابر، چند معاصر“ (۱۹۷۷ء)، ادارہ نگارش و مطبوعات، کراچی۔

۴۔ ایضاً: ”چند اور اکابر، چند اور معاصر“ (۱۹۹۳ء) راس مسعود سوسائٹی، کراچی۔

۵۔ ایضاً: ”انٹائے ہاشمی“ (۱۹۹۰ء) راس مسعود سوسائٹی، کراچی۔

۶۔ شاہ انجم: ”جلیل قدوائی، شخصیت اور فن“ (۱۹۹۲ء)، رفاہ پبلی کیشنز، کراچی۔

۷۔ منیر احمد سلج، ڈاکٹر: ”وفیات نامہ ران پاکستان“ (۱۹۹۶ء)، اُردو سائنس بورڈ، لاہور

غیر مطبوعہ مجموعہ خطوط:

☆ ”مکتوبات جلیل قدوائی بنام حیرت شملوی“ محرز مبارک اُردو لائبریری، صادق آباد، فوٹو اسٹیٹ فراہم کردہ سید انیس شاہ جیلانی۔

رسالہ:

☆ ”قومی زبان“، اپریل ۱۹۹۴ء، کراچی، مالک رام نمبر، انجمن ترقی اُردو، پاکستان۔
